

ပြည်သူ့အသံ

အမှတ် (၇) ၁၇ ဧပြီ ၂၀၂၁

ပြည်သူ့အသံချင်းချင်း
မျှဝေပါ။
လက်ဆင့်ကမ်းပါ။

နိုင်ငံတော်ဒုတိယသမ္မတ
ဒူဝါလရှီးလ၏ နှစ်သစ်အဖွင့်မိန့်ခွန်း
(၈-၃)

နိုင်ငံသစ်တစ်ခု မွေးဖွားခြင်း
အီဂေါဗလာဇီဗစ် (၈-၅)

အမျိုးသားညီညွတ်ရေးအစိုးရအဖွဲ့
ဖွဲ့စည်းခြင်းအကြောင်းနှင့်ပတ်သက်၍
မင်းကိုနိုင် (၈-၆)

စစ်တပ်ကို
ဘယ်လိုအနိုင်ယူမလဲ
ဒေါ်ဇင်မာအောင် (၈-၉)

မှန်ကွဲစညရဲ့
သမိုင်းသင်ခန်းစာ
တိုးပွားအောင် (၈-၁၂)

လျှို့ဝှက်အပ်သောအရာကို
လျှို့ဝှက်အပ်၏
Cipher (၈-၁၄)

ငါတို့ပဲနိုင်မှာ
ညလယ်မိုး (၈-၁၅)

မင်းအသံပဲလိုတယ်
မြူစော (၈-၁၅)

တော်လှန်ရေးသည်
NEW NORMAL ဖြစ်သည်
Otto (၈-၁၆)

မြန်မာ့နှစ်သစ်၊ အမျိုးသားညီညွတ်ရေးအစိုးရနှင့်
တော်လှန်ရေး နယူးနော်မယ်လ်



အာဏာသိမ်းစစ်ကောင်စီမှ သတင်းစီးဆင်းမှုနှင့် ဆက်သွယ်ရေး ရပ်တန့်စေရန် အင်တာနက်ဖြတ်တောက်ထားချိန်တွင် အများပြည်သူထံ စဉ်ဆက်မပြတ်သတင်း ပျံ့နှံ့နိုင်ရေးအတွက် ပြည်သူ့အသံ အမှတ် ၇ လာခဲ့ပါပြီ။ အခက်အခဲအချို့ကြောင့် ဤစာစဉ်ပါ ဖန်တီးမှု လက်ရာများအတွက် မူပိုင်ရှင်များထံသို့ ခွင့်ပြုချက် တောင်းခံမှု မပြုနိုင်ခဲ့ခြင်းအပေါ် နားလည်ခွင့်လွှတ်ပေးပါရန် အနူးအညွတ်တောင်းပန်အပ်ပါသည်။ **စီစဉ်သူများ**



အောင်နီမိတ် အောင်စိတ်

အနင်းခံရတဲ့မြက် ပိုသန်သတဲ့
အကျဉ်းစံရတဲ့ငှက် ပိုပျံနိုင်လိမ့်မယ်။
အခက်အခဲတွေက
ဖျက်ခွဲ၍ပစ်ကြလော့။

ရက်ရှည်ရကောင်းလားလို့
မျက်ရည်မကျနဲ့။

အံ့ကြိတ်ပြီး အမောင်ဖွဲသန်မှ
အလံချိတ်ပြီး အောင်ပွဲခံရမှာ။

အကြောက်သန် အတွေးဖောက်ပြီး
နောက်ပြန်ပြေးပေါက်မရှာနဲ့။

ရှေ့ကိုသာဆက်လျှောက်
တစ်နေ့နေ့ ရောက်ရမယ်။

မာန်ဖွဲတင်း အံ့ခဲရင်း
အလံမလှဲခြင်း စိတ်ဓာတ်နဲ့
နီမိတ်ပတ်ပြီး အောင်ပန်းခူး
စိတ်ကူးနဲ့ မြူးကြစို့။ ။

တင်မိုး

ပြည်သူ့အသံ

အယ်ဒီတာ့အာဘော်

မိုးပေါက်များနှင့် နှစ်သစ်ဦး

တိတ်ဆိတ်စွာဖြတ်သန်းခဲ့သော သင်္ကြန်ရက်များကို
ကျော်လွှားပြီးနောက် မြန်မာသက္ကရာဇ် ၁၃၈၃ ၏
နှစ်သစ်ဦးအခါသည် ကောင်းသောနိမိတ်များနှင့်
ပြည့်လျှမ်းလျက်ရှိသည်။

အာဏာသိမ်းခံရပြီးနောက် နှစ်လခွဲမျှ ကြာခဲ့သည်နှင့်အမျှ
နေ့ဦးတော်လှန်ရေးသည် ရင့်ကျက်မှုရှိလာခဲ့ပြီ။ အခြေအနေကို
ပြန်လည်သုံးသပ်နိုင်မှု၊ သွေးစည်းညီညွတ်မှု၊ မတူညီသော ကဏ္ဍ
များမှ ကျရာတာဝန်ကို ထမ်းရွက်မှုတို့မှ အသီးအပွင့်တို့ ထွက်
ပေါ်စပြုပေပြီ။

အားလုံးက မျှော်လင့်နေကြသည့် အမျိုးသားညီညွတ်ရေး
အစိုးရတစ်ရပ်သည်လည်း ယခုနှစ်သစ်အမီ ထွက်ပေါ်လာခဲ့ပြီ။
ရှေ့ဆက်ရမည့် ခြေလှမ်းတို့သည် ခွန်အားဖြင့် စည်းချက်ညီညာ
ရှိလာပေတော့မည်။ ထို့အတွက် အမျိုးသားညီညွတ်ရေး အစိုးရ
အဖွဲ့မှ ဒုတိယသမ္မတကြီး ဒုဝါလရှီးလ၏ နှစ်ကူးမိန့်ခွန်းကိုလည်း
ကောင်း၊ အမျိုးသားညီညွတ်ရေးကောင်စီကိုယ်စား ကိုမင်းကိုနိုင်
ပြောကြားခဲ့သည့် ကြေညာချက်ကိုလည်းကောင်း ထည့်သွင်း
ဖော်ပြလိုက်ရပါသည်။

ထို့ပြင် ဤပြည်သူ့အသံစဉ်အမှတ်(၇)တွင် အောင်နီမိတ်
အောင်စိတ်တို့ ထုံလွှမ်းနိုင်ရန်၊ တော်လှန်ရေး၏ သတိ၊ ဇွဲတို့ဖြင့်
ရည်သန်ရာ လူ့အဖွဲ့အစည်းတစ်ခုကို ထုဆစ်ပုံဖော်ရာ တွင် စွဲမြဲ
တည်ကြည်ရန်အလို့ငှာ အမြင်ဆောင်းပါးများကို ဖတ်ရှုရတော့
မည် ဖြစ်သည်။

ကိုဗစ်-၁၉ ကပ်ရောဂါအတွင်းက နယူးနော်မယ်လ်ခေါ်
ဘဝနေထိုင်မှုပုံစံသစ်ကို မွေးမြူရသကဲ့သို့ တော်လှန်ရေးနေ့စဉ်
ဘဝအတွက် နေထိုင်မှုပုံစံသစ်၊ စိတ်နေစိတ်ထား ပုံစံသစ်တို့
ထားရှိရန် ထောက်ပြထားသည့် (ကျောဖုံးပါ) ဆောင်းပါး၊ နိုင်ငံ
ခြားရေးဝန်ကြီး ဒေါ်ဇင်မာအောင်ရေးသားပြီး နယူးယောက်တိုင်း
သတင်းစာပါ ဆောင်းပါး စသဖြင့် နှစ်သစ်ဦးအတွက် မိုးစက်
မိုးပေါက်များကို လက်ဆင့်ကမ်း၍ ပက်ဖြန်းလိုက်ရပါသည်။

အရေးတော်ပုံအောင်ရမည်။

နိုင်ငံတော်ဒုတိယသမ္မတ ဒုဝါလဂျီးလ၏ နှစ်သစ်အဖွင့်မိန့်ခွန်း



ချစ်ခင်လေးစားအပ်ပါသော တိုင်းရင်းသား ပြည်သူလူထုအပေါင်းတို့ ခင်ဗျာ...

ဖေဖော်ဝါရီလ ၁ ရက်နေ့တွင် အကြမ်းဖက်စစ်အုပ်စုမှ နိုင်ငံတော်အာဏာအား မတရား သိမ်းပိုက်လိုက်သဖြင့် အခြေခံဥပဒေနှင့် လူထုအစိုးရ ပျက်ပြယ်သွားပြီ ဖြစ်သဖြင့် ကြားကာလအစိုးရတစ်ရပ်ကို ဖက်ဒရယ်ဒီမိုကရေစီပဋိညာဉ်နှင့် နိုင်ငံရေးလမ်းပြမြေပုံတို့နှင့်အညီ ဖွဲ့စည်းသွားရန် လိုအပ်လာပါသည်။

စစ်အာဏာသိမ်းစဉ်ကတည်းက မတရားဖမ်းဆီးထိန်းသိမ်းခံထားရသူများ၊ အသက်စတေးခဲ့ရသူများ၊ CDM ဝန်ထမ်းများ၊ စစ်အာဏာရှင်တပ်များနှင့် စစ်မြေပြင်တွင် လက်တွေ့တိုက်ပွဲဝင်နေသော ရဲဘော်များ၏ စွန့်လွှတ်အနစ်နာခံမှုများသည် လောကပါလတရားနှင့် ညီညွတ်သော ဖက်ဒရယ်ဒီမိုကရေစီ နိုင်ငံတော်တည်ထောင်ရေးတွင် အခြေခံအုတ်မြစ်များဖြစ်သည်ဟု မှတ်တမ်းတင်အပ်ပါသည်။

ကြားကာလအတွက် ဖက်ဒရယ်ဒီမိုကရေစီပဋိညာဉ်တွင် ချမှတ်ထားသော ဖက်ဒရယ် ဒီမိုကရေစီ နိုင်ငံသစ်တစ်ရပ် ထူထောင်ရေးဆိုင်ရာ နိုင်ငံရေးလမ်းပြမြေပုံ ၈ ချက်အား လက်တွေ့အကောင်အထည်ဖော်ဆောင်မည့် နိုင်ငံရေးခရီးလမ်းမှာ ကြမ်းတမ်း

ဦးမည် ဖြစ်သည်။ ဤကြားကာလ အစိုးရသည်လည်း တိုက်ပွဲဝင်အစိုးရတစ်ရပ်သာ ဖြစ်သည်။

သို့ဖြစ်ပါ၍ ကြားကာလအစိုးရ၏ အဓိက နိုင်ငံရေးလုပ်ငန်းစဉ်နှစ်ရပ် ဖြစ်သည်

၁။ ကြားကာလအစိုးရ၏ အစိုးရယန္တရားများအား ပြည်သူလူထုအတွင်း လက်တွေ့အမြစ်တွယ်နိုင်ရန် လုပ်ဆောင်ရမည်။

၂။ ကြားကာလအစိုးရအား နိုင်ငံတကာမှ အသိအမှတ်ပြုမှုရရန် လုပ်ဆောင်ရမည်။

ဟူသည့်လုပ်ငန်းစဉ်နှစ်ရပ်ကို အကောင်အထည်ဖော်ဆောင်ရွက်နိုင်ရန် ဖက်ဒရယ်တပ်မတော်တည်ထောင်ခြင်း၊ သံခင်းတမန်ခင်းနည်းလမ်းမျိုးစုံဖြင့် နိုင်ငံတကာအသိအမှတ်ပြုမှု ရရှိလာအောင် ဆောင်ရွက်ခြင်း စသည့် အရေးကြီးသော နိုင်ငံရေးကဏ္ဍများအား ဆက်လက်ဆောင်ရွက်သွားရမည် ဖြစ်သည်။

အထူးပြောကြားလိုသည်မှာ ကြီးမားလှသည့် နိုင်ငံတော်တာဝန်များကို ထမ်းဆောင်ရာတွင် အမျိုးသားညီညွတ်ရေးအစိုးရတစ်ရပ်အနေဖြင့် ရာထူးဌာနန္တရ ရယူခြင်းမျိုး မဟုတ်ဘဲ ခက်ခဲလှသည့် ကြားကာလနိုင်ငံရေးလမ်းပြမြေပုံပါ တာဝန်များကို အောင်မြင်စွာထမ်းဆောင်ပြီး ပဋိညာဉ်ပါရည်ရွယ်ချက်များကို ပြီးပြည့်စုံအောင် ဆောင်ရွက်ရမည့်ပုဂ္ဂိုလ်များဖြစ်သည်ကို အစဉ်သဘောပေါက်ခံယူရန် လိုအပ်ပါသည်။

တာဝန်ထမ်းဆောင်ရမည့် အမျိုးသားညီညွတ်ရေးအစိုးရအဖွဲ့သည် ပြည်သူလူထု ခံစားနေရသည့် မတရားညှဉ်းပန်းနှိပ်စက်မှု၊ ကြောက်ရွံ့ထိတ်လန့်မှု၊ အနာဂတ်၏ မသေချာမရေရာမှု၊ စားဝတ်နေရေးခက်ခဲမှု စသည်တို့ကို လုံခြုံစိတ်ချရသော လူနေမှုဘဝများအဖြစ်သို့ တည်ဆောက်ရန် တာဝန်ရှိသည့် ကြားကာလအစိုးရ ဖြစ်ပါသည်။

နိဂုံးချုပ်ဆိုရလျှင် ယခုအချိန်သည် စစ်အာဏာရှင် အမြစ်ပြတ် ပျက်သိမ်းရေးနှင့် ဖက်ဒရယ် ဒီမိုကရေစီ နိုင်ငံသစ်တစ်ရပ် ထူထောင်နိုင်ရန် တိုင်းရင်းသားပြည်သူအားလုံးနှင့် ဆက်လက်လက်တွဲ ကြိုးပမ်းဆောင်ရွက်သွားမည်ဟု ကတိပြုပြောကြားရင်း နိဂုံးချုပ်အပ်ပါသည်။
(၁၇ ဧပြီ ၂၀၂၁)

အမျိုးသားညီညွတ်ရေးအစိုးရအဖွဲ့



ဒုဝါလရှီးလ

နိုင်ငံတော်ဒုတိယသမ္မတ

ဒေါ်အောင်ဆန်းစုကြည်

နိုင်ငံတော်၏အတိုင်ပင်ခံပုဂ္ဂိုလ်

ဦးဝင်းမြင့်

နိုင်ငံတော်သမ္မတ

မန်းဝင်းခိုင်သန်း

ပြည်ထောင်စုဝန်ကြီးချုပ်

နိုင်ငံခြားရေး

ဝန်ကြီး - **ဒေါ်ဇင်မာအောင်**

ဒုဝန်ကြီး - **ဦးမိုးဇော်ဦး**

ပြည်ထဲရေးနှင့် လူဝင်မှုကြီးကြပ်ရေး

ဝန်ကြီး - **ဦးလွင်ကိုလတ်**

ဒုဝန်ကြီး - **ခူထဲဘူး**

ကာကွယ်ရေး

ဝန်ကြီး - **ဦးရည်မွန်**

ဒုဝန်ကြီး - **ဒေါ်ခင်မမမျိုး**

ဒုဝန်ကြီး - **နိုင်ကောင်းရှက်**

ဖက်ဒရယ်ပြည်ထောင်စုရေးရာ

ဝန်ကြီး -

ဒေါက်တာလှန်မူန်းဆာခေါင်း

ဒုဝန်ကြီး - **ဦးချစ်ထွန်း**

ဒုဝန်ကြီး - **မိုင်းဝင်းထူး**

စီမံကိန်း၊ ဘဏ္ဍာရေးနှင့် ရင်းနှီးမြှုပ်နှံမှု

ဝန်ကြီး - **ဦးတင်ထွန်းနိုင်**

ဒုဝန်ကြီး - **မင်းဇေယျာဦး**

လူသားချင်းစာနာထောက်ထားရေးနှင့်

ဘေးအန္တရာယ်ဆိုင်ရာ

ဝန်ကြီး - **ဒေါက်တာဝင်းမြတ်အေး**

ဒုဝန်ကြီး - **နော်ထူးဟေ**

အပြည်ပြည်ဆိုင်ရာ

ပူးပေါင်းဆောင်ရွက်ရေး

ဝန်ကြီး - **ဒေါက်တာအာအာ**

ပညာရေး

ဝန်ကြီး - **ဒေါက်တာဇော်ဝေစိုး**

ဒုဝန်ကြီး - **ဂျာထွယ်ပန်**

ကျန်းမာရေး

ဝန်ကြီး - **ဒေါက်တာဇော်ဝေစိုး**

ဒုဝန်ကြီး - **ဒေါက်တာရွှေပုံ**

သယံဇာတနှင့် သဘာဝပတ်ဝန်းကျင်

ထိန်းသိမ်းရေး

ဝန်ကြီး - **ဒေါက်တာတူးခေါင်**

ဒုဝန်ကြီး - **ခွန်ဘီထူး**

အမျိုးသမီး၊ လူငယ်နှင့်

ကလေးသူငယ်ရေးရာ

ဝန်ကြီး - **နော်ဆူဇော်နုလှလှစိုး**

ဒုဝန်ကြီး - **ဒေါ်အိသဉ္ဇာမောင်**

၂၀၂၁ ခုနှစ်၊ ဧပြီလ ၁၆ ရက်မှာ ပြည်ထောင်စုလွှတ်တော်ကိုယ်စားပြုကော်မတီ(CRPH)က ကြေညာချက်အမှတ် ၂၃/၂၀၂၁ နဲ့ အမျိုးသားညီညွတ်ရေးအစိုးရ (National Unity Government) ဖွဲ့စည်းကြောင်း ကြေညာခဲ့ပါတယ်။ အထက်ပါပုဂ္ဂိုလ်များနဲ့ ဖွဲ့စည်းထားတဲ့ အမျိုးသားညီညွတ်ရေးအစိုးရ(NUG)ဟာ အုပ်ချုပ်ရေးမဏ္ဍိုင်အဖြစ်၊ ပြည်ထောင်စုလွှတ်တော် ကိုယ်စားပြုကော်မတီ (CRPH) က ဥပဒေပြုရေးမဏ္ဍိုင်အဖြစ် ဆောင်ရွက်ကြရမှာ ဖြစ်ပါတယ်။ တရားစီရင်ရေးမဏ္ဍိုင်အပါအဝင် တိုင်းဒေသကြီးပြည်နယ် များအလိုက် အစိုးရအဖွဲ့တွေ ဆက်လက်ဖွဲ့စည်းသွားမယ်လို့ CRPH ရဲ့ သတင်းထုတ်ပြန်ချက် အမှတ် ၁၁ မှာ ဖော်ပြထားပါတယ်။

နိုင်ငံသစ်တစ်ခု မွေးဖွားခြင်း

လက်ရှိကြုံတွေ့နေရသော မြန်မာပြည်သူတို့၏ ရုန်းကန် တိုက်ပွဲနှင့် ကြေကွဲစရာအဖြစ်များထဲမှ အရေးကြီးသော၊ အနာဂတ် အတွက် မျှော်လင့်ချက်ထားနိုင်စရာဖြစ်သော အဖြစ်အပျက်နမူနာတစ်ခုကို တွေ့ရပါလိမ့်မည်။



ပြည်သူလူထုအပေါ် အကြမ်းဖက်စစ်ပွဲဆင်နွှဲနေသည့် စစ်ကောင်စီ၏ ရက်စက်မှု များကြားထဲတွင်ပင် လူထု၏ ခုခံဆန့်ကျင်မှုက ရက် ၇၀ ကျော်ကြာခဲ့ပြီ။ ရဲရင့်မှု၊ ခိုင်မာ သည့် သန္နိဋ္ဌာန်၊ သွေးစည်းမှု၊ အပြန်အလှန်ကရုဏာပါသည့် လူထုလှုပ်ရှားမှု ဖြစ်သည်။

မြန်မာပြည်သည် အလွန်ကွဲပြား စုံလင်လှသည့် ဖြစ်တည်မှုအတွက် ကြီးမားစွာ ပေးဆပ်ခဲ့ရသည်။ ကွဲပြားစုံလင်မှုကို ဉာဏ်ပညာ၊ စေ့စပ်ညှိနှိုင်းမှု၊ အပေးအယူလုပ်နိုင် သည့် စိတ်ရှည်မှုတို့ဖြင့် စီမံခန့်ခွဲနိုင်ခြင်း မရှိသည့်အခါ ပြည်တွင်းစစ် ဖြစ်ရသည်။ ပြည် တွင်းစစ်က စစ်အာဏာရှင်စနစ်ကို ဖန်တီးသည်။ ဆယ်စုနှစ်များစွာ စစ်အာဏာရှင်စနစ်က မီးထိုးပေး၍ ပြည်တွင်းစစ် ကြာရှည်ခဲ့သည်။ ပြည်တွင်းစစ်က စစ်အာဏာရှင်စနစ်ကို ရှင်သန်နေစေပြန်သည်။

ကြီးမားသည့် ရေမြေသဘာဝကြွယ်ဝမှုနှင့် အလားအလာ ကောင်းလွန်းလှသည့် တိုင်းပြည်ကို ပြည်တွင်းစစ်နှင့် စစ်အာဏာရှင်စနစ်က ဆင်းရဲခြင်း၊ အထီးကျန်ခြင်း၊ အခွင့်အရေးကင်းမဲ့ခြင်းတို့ ဖြစ်စေခဲ့သည်။

စစ်အာဏာရှင်သည် “ဆိုရှယ်လစ်လမ်း”မှ “အရင်းရှင်လမ်း” သို့ ပြောင်းခဲ့သည်။ နိုင်ငံရေးနှင့် စီးပွားရေးပါဝါကို သုံး၍ နိုင်ငံခန့်ခွဲစွာနှင့် အရင်းအမြစ်များကို စစ်အရာရှိ မိသားစုများနှင့် နီးစပ်ပတ်သက်သူ ခန့်ရှင်များလက်တွင် စုစည်းစေခဲ့သည်။

ဆယ်စုနှစ်များစွာ လူမျိုးစုသုတ်သင်ရေးစစ်ပွဲများနှင့် မြို့ပြတွင် ကျောင်းသားများ၊ တက်ကြွလှုပ်ရှားသူများကို နှိပ်ကွပ်ခြင်းများမှ ရက်စက်ကြမ်းကြုတ်သည့် စိတ်ဓာတ် ရေးရာကို ရာထူးကြီးစစ်အရာရှိများ ရရှိခဲ့ကြသည်။ ယခင်ဆိုရှယ်လစ်စီးပွားရေးမှရရှိလာ သော အရင်းအမြစ်များကို ထုခွဲအပိုင်သိမ်းခြင်း၊ ပုဂ္ဂလိကပိုင်ပြုခြင်းများမှ ရလာသော ခန့်ခွဲစုစည်းမိရေး အကြမ်းထည်လောဘက ထိုအရာရှိများကို ထပ်မံနှိမ့်ကျစေခဲ့သည်။

ထိုသို့ ရက်စက်ကြမ်းကြုတ်သည့် စိတ်ဓာတ်နှင့် အကြမ်းထည်လောဘတို့က မြန်မာပြည် စစ်တပ်ထိပ်ပိုင်းမှ မကောင်း ဆိုးဝါးများကို ဖန်တီးပေးခဲ့သည်။ မကောင်း ဆိုးဝါးများက လူသတ်၊ အကြမ်းဖက်နည်း လမ်းစုံဖြင့် နိုင်ငံတော်အာဏာကို သိမ်းပိုက် ရန် ကြိုးစားနေသည်။

တစ်ပြိုင်တဲတွင် မြန်မာပြည်သူတို့၏ အာဏာရှင်ဆန့်ကျင်ရေး သတ္တိပြောင်သော ရုန်းကန်လှုပ်ရှားမှုက အပြန်အလှန် သွေး စည်းမှု၊ ဘာသာတရားများကြားစည်းလုံးမှု တို့ကို မွေးဖွားပေးနေသည်။ စစ်တပ်၏ အကြမ်းဖက်မှုက ကွဲပြားမှုများကို ပယ် ဖျက်ပေးသည်။ လူတိုင်း အကြမ်းဖက်ခံရ သည်။ လူတိုင်းသည် ပစ်ခတ်မှု၊ သွေးအေး အေးနှင့် သတ်ဖြတ်မှု၊ လုယက်မှု၊ မီးရှို့မှု၊ ဖမ်းဆီးမှု၊ နှိပ်စက်မှုတို့၏ ပစ်မှတ်ဖြစ်နိုင် သည်။ ထို့ကြောင့် အားလုံးတွင် သွေးစည်း ညီညွတ်မှုအသစ် ရလာသည်။

ပုံတွင် မန္တလေးမှ မီးလောင်ခံရသော မွတ်ဆလင်အိမ်များ (ဘာသာရေးနှင့်ရပ်ရွာ အကြမ်းဖက်မှုများဖြစ်လာရန် မြန်မာစစ် တပ် အကြိုက်ဆုံးနည်းလမ်းတစ်ခု) ကို တွေ့ရမည်။ ဝိုင်းဝန်းကူညီမှုကို အိမ်နီးချင်း မွတ်ဆလင်များသာမက ဗုဒ္ဓဘာသာ ဘုန်း တော်ကြီးများနှင့်စိန်ဂျိုးဆက် ကက်သလစ် သီလရှင်များကပါ ပြုကြသည်။ ကရုဏာ၊ သွေးစည်းမှု နှင့် ရပ်တည်ကူညီမှုကို ပြသ သော အရေးကြီးသော၊ အနာဂတ်နိုင်ငံတော် သစ်အတွက် မျှော်လင့်ချက်ထားနိုင်စရာ ပြယုဂ်တစ်ခုပင် ဖြစ်ပေသည်။ ■

အီဂေါပလာဇီဗစ်

အမျိုးသားညီညွတ်ရေးအစိုးရအဖွဲ့ ဖွဲ့စည်းခြင်းအကြောင်းနှင့်ပတ်သက်၍

အမျိုးသားညီညွတ်ရေးအတိုင်ပင်ခံကောင်စီကိုယ်စား မင်းကိုနိုင်၏ ကြေညာချက်

လူမျိုးစုတိုင်းရင်းသားညီအစ်ကိုအများအပါအဝင် နိုင်ငံသူ
နိုင်ငံသားများခင်ဗျာ...

ယခု အမျိုးသားညီညွတ်ရေးအတိုင်ပင်ခံကောင်စီက ကျွန်
တော့်ကို ကိုယ်စား စကားပြောပေးဖို့ တာဝန်အပ်နှင်းပါတယ်။
အဲဒီအတွက် ကျွန်တော်နှုတ်ခွန်းဆက် စကားပြောပါမယ်။ ပြီးတော့
သတင်းထူးတစ်ပုဒ်ကိုလည်း ပေးရပါလိမ့်မယ်။

ပဋိညာဉ်အတိုင်း အကောင်အထည်ဖော်

အဲဒီမတိုင်ခင် အရင်ဆုံးပြောချင်တာကတော့ နွေဦးတော်လှန်
ရေး အပါအဝင် ဒီမိုကရေစီနဲ့ လူ့အခွင့်အရေး၊ ဖက်ဒရယ်အရေး
တိုက်ပွဲတွေမှာ ခေတ်အဆက်ဆက်ကျဆုံးခဲ့ကြတဲ့ ပြည်သူတွေ၊
ပေးဆပ်ခဲ့ကြတဲ့ ဘဝတွေ၊ အကျဉ်းကျခံတွေ အားလုံးအတွက်
ဦးညွှတ်ပြီးတော့ အလေးပြုပါတယ်။ သူတို့ရဲ့ပေးဆပ်မှုတွေနဲ့တိုက်
တန်အောင် ရယူပေးဖို့ ကျွန်တော်တို့ တာဝန်ရှိပါတယ်။ ဒါကြောင့်
လည်း အခု အများပြည်သူတွေ မျှော်လင့်တောင့်တနေတဲ့ အမျိုး
သား ညီညွတ်ရေးအစိုးရ ဖွဲ့စည်းပြီးကြောင်း ကြေညာပါတယ်။

ဒါဟာ လွယ်လွယ်နဲ့တော့ ရခဲ့တာမဟုတ်ပါဘူး။ ၂၀၂၀ ရွေး
ကောက်ပွဲရဲ့ Mandate ခေါ်တဲ့ ကိုယ်စားပြုမှုကနေပြီးတော့
အခြေခံတယ်၊ ပြီးတော့ လူထုတွေရဲ့သမိတ်တွေပါ ပေါင်းစပ်ရပါ
တယ်။ နောက် CDM လိုလုပ်ရှားမှုတွေပေါ့။ CDM ဆိုတဲ့နေရာမှာ
ဝန်ထမ်းတွေ ရုံးမတက်တာတင် မကပါဘူး။ ပြည်သူတစ်ဦးချင်းစီ

က မတရားတဲ့ အမိန့်အာဏာတွေကို ဖိဆန်တာတွေပါ အားလုံး
ပါဝင်ပါတယ်။ တကယ်ကို ထူးခြားပါတယ် အခု ကျွန်တော်တို့
မြန်မာနိုင်ငံရဲ့သမိုင်းမှာ တိုင်းရင်းသားတွေအစုံလင်ဆုံးနဲ့ အား
အကောင်းဆုံး အမျိုးသားညီညွတ်ရေးအစိုးရကို ဖွဲ့စည်းနိုင်ပါပြီ။

ဒါဟာ ကျွန်တော် ကိုယ်စားပြုပြီးပြောနေတဲ့ အမျိုးသား
ညီညွတ်ရေးအတိုင်ပင်ခံကောင်စီနဲ့လက်တွဲပြီးတော့ သွားကြရမှာ
ပါ။ ဘယ်လိုသွားမှာလဲဆိုတော့ ယခုရေးဆွဲထားကြတဲ့၊ သဘော
တူထားတဲ့ လမ်းပြမြေပုံအတိုင်းပါ။ အဲဒါကလည်း မကြာသေးမီက
ကြေညာခဲ့တဲ့ ချာတာ ခေါ် ပဋိညာဉ်စာချုပ်၊ သဘောတူ ပဋိညာဉ်
အတိုင်း အကောင်အထည်ဖော်ကြရမှာပါ။

ဒါဟာ အဆန်းတကြယ်တော့ မဟုတ်ပါဘူး။ ကျွန်တော်တို့
နိုင်ငံရဲ့ ဟိုးတုန်းက လွတ်လပ်ရေးကြိုးပမ်းခဲ့တဲ့ ခေါင်းဆောင်တွေ
၁၉၄၇ ခုနှစ်မှာ သဘောတူခဲ့ကြတဲ့ ပင်လုံစာချုပ်ကို အကောင်
အထည်ဖော်တာလည်း ဖြစ်ပါတယ်။ အဲဒီနေရာမှာ လူ့အခွင့်အရေး
တွေ စံချိန်စံညွှန်းတွေနဲ့ ညီအောင်လည်း ကြိုးစားထားကြပါတယ်။

အင်အားအစုံအလင်နှင့် လောကပါလတရား သုံးပါး

အခုကြည့်ပါ။ အသစ်ဖွဲ့စည်းလိုက်တဲ့ အစိုးရအဖွဲ့မှာ ဒုတိယ
သမ္မတဟာ ကချင်လူမျိုးတစ်ဦးပါ။ သူ့ကိုရွေးချယ်ပေးတဲ့ အဖွဲ့
အစည်းဟာလည်း ကချင်လူမျိုးတွေ ပေါင်းစုံပါဝင်ပါတယ်။
ဘယ်လိုပါဝင်သလဲဆိုတော့ လက်နက်ကိုင်တာတွေရော၊ မကိုင်



ဒီလောကကြီးကို စောင့်ရှောက်တဲ့တရား (အားလုံးသိပြီးသား) ကျွန်တော်တို့ အားလုံးရဲ့ နိုင်ငံတော်သီချင်းမှာပါတဲ့ တရားမျှတခြင်း၊ လွတ်လပ်ခြင်းနဲ့ တန်းတူညီမျှခြင်းဆိုတဲ့ အခြေခံသုံးချက်ကို ကိုင်စွဲပြီးတော့ ကျွန်တော်တို့ ပန်းတိုင်ကို အရောက်သွားမှာပါ။

တာတွေရော၊ အရပ်ဖက်လူ့အဖွဲ့အစည်းတွေရော၊ ဘာသာရေး အသင်း အဖွဲ့အစည်းတွေရော၊ လူမှုရေးအသင်း အဖွဲ့အစည်းတွေ အမျိုးသား အမျိုးသမီးအဖွဲ့အစည်းတွေ ပေါင်းစုံကနေပြီးတော့ ရွေးချယ်ပေးလိုက်တယ်။ အဲဒီလိုပဲ ဝန်ကြီးချုပ်ကလည်း ကရင် လူမျိုးတစ်ဦး ဖြစ်နေတာကို တွေ့ရပါလိမ့်မယ်။

ဒီအစိုးရအဖွဲ့ထဲမှာ ... ဒုတိယသမ္မတဆိုတာ လက်တွေ့ကျကျ က တကယ့်သမ္မတအလုပ်ကို တာဝန်ထမ်းဆောင်ရမှာပါ။ ကျွန်တော်တို့ နောက်ထပ်လည်း ပညာရှင်တွေ၊ လူငယ်တွေ နောက်ထပ် တိုးချဲ့ပြီး ဖွဲ့စည်းဦးမှာပါ။ ဒီအစိုးရအဖွဲ့ထဲမှာ အစုံအလင် ပါမယ် ပေါ့နော်။ အခုဆိုရင် သပိတ်ခေါင်းဆောင်တွေတောင် ပါဝင်ပြီး တော့ ဖွဲ့စည်းထားတာပါ။ နောက်ထပ် တိုးချဲ့ဦးမယ်ဆိုတဲ့ NUG (လို့)ခေါ်တဲ့ အမျိုးသားညီညွတ်ရေးအစိုးရနဲ့ အမျိုးသားညီညွတ်ရေး အတိုင်ပင်ခံကောင်စီတို့က သပိတ်ခေါင်းဆောင်တွေပါ အစုံပါပြီးတော့ လက်တွဲသွားမှာပါ။

ဒါဟာ ဂျယ်နရယ်ရှင်းဇီ ခေါ်တဲ့ မျိုးဆက်သစ်တွေ၊ ပြည်သူ့ လူထုရဲ့ အင်အားနဲ့ ဒီအခြေအနေကို ရောက်လာတာပါ။ ဘာနဲ့ ဘယ်ကို သွားမှာလဲဆိုတော့ လောကပါလတရားသုံးပါးနဲ့ ပြည့်နေတဲ့ လူ့ဘောင်ဆီကို သွားမှာပါ။ လောကပါလတရား သုံးပါးဆိုလို့ ဒါဟာ ဘာသာတစ်ခု လူမျိုးတစ်ခုရဲ့ ကိစ္စ မဟုတ်ပါဘူး။ ဒီလောကကြီးကို စောင့်ရှောက်တဲ့တရား (အားလုံးသိပြီးသား) ကျွန်တော်တို့ အားလုံးရဲ့ နိုင်ငံတော်သီချင်းမှာပါတဲ့ တရားမျှတခြင်း၊ လွတ်လပ်ခြင်းနဲ့ တန်းတူညီမျှခြင်းဆိုတဲ့ အခြေခံသုံးချက်ကို ကိုင်စွဲပြီးတော့ ကျွန်တော်တို့ အဲဒီပန်းတိုင်ကို အရောက်သွားမှာပါ။

ဒီအခြေအနေရောက်ဖို့ အစိုးရဖွဲ့စည်းကြောင်းကို ဝမ်းပန်းတသာ ကြေညာနိုင်ဖို့ဆိုတာ တစ်ကယ်တော့ နိုင်ငံတကာရောက်နေတဲ့ ကျွန်တော်တို့ရဲ့ သွေးချင်းတွေအပါအဝင်ပေါ့နော် ပြည်တွင်း ပြည်ပက ပြည်သူတွေ၊ အနုပညာရှင်တွေ၊ အလုပ်သမား၊ လယ်သမားတွေ အလွှာအသီးသီးက ကြိုးပမ်းမှုတွေ၊ ပေးဆပ်မှုတွေပါ။ နေရာညပါ တိုက်ပွဲတွေဝင်ခဲ့ရတာပါ။ အခုလည်း ဝင်နေရဆဲပါ။

ခြိမ်းခြောက်မှုများကြားမှ အားပေးပံ့ပိုးမှုများ

အစိုးရအဖွဲ့သစ်ထဲ ရောက်လာပေမယ့် အာဏာလုခဲ့တဲ့ စစ်တပ်ကလည်း အခုထိ ခြိမ်းခြောက်နေတုန်းပဲ၊ သွေးခွဲဖို့ကြိုးစားနေတုန်းပဲ။ လူတွေ သတ်ဖြတ်နေတုန်းပါပဲ။ ဒါပေမယ့် ကျွန်တော်

တို့တွေ သွေးစည်းမိနေကြပြီပျ။ အာဏာကို လုယူပြီးစကတည်းက ကျွန်တော်တို့ ဆွေးနွေးလာကြတာ။ အထူးသဖြင့် တိုင်းရင်းသားတွေနဲ့ ဆွေးနွေးတဲ့နေရာမှာ လက်နက်ကိုင်၊ လက်နက်မကိုင် အစုံအလင် တိုင်းရင်းသားတွေနဲ့ ဆွေးနွေးခဲ့ကြတာ။ ဘာတွေထူးခြားလာလဲဆိုတော့ ကျွန်တော်တို့ တဖြည်းဖြည်း တစ်ယောက်နဲ့ တစ်ယောက် နားလည်မှုတွေ ပိုလာတယ်ပျ။ ကိုယ်ချင်းစာစိတ်တွေ ရှိလာတယ်။

မြို့ပေါ်တိုက်ပွဲတွေမှာ ရက်ရက်စက်စက် ဖြိုခွင်းခံရတာ၊ တိုင်းရင်းသားဒေသတွေမှာလည်း ဒီလိုပဲ စစ်ရဲ့ အနိဋ္ဌာရုံတွေ ကြုံကြတဲ့အခါမှာ တစ်ယောက်နဲ့ တစ်ယောက် အပြန်အလှန် သိလာတယ်။ တစ်ယောက်ရဲ့ ရင်ထဲကို တစ်ယောက် ထိုးဖောက်ပြီး မြင်လာတယ်။ ဆွေးနွေးရင်း ဆွေးနွေးရင်း ပိုပြီးမြင်လာတာတွေကို ပြောတာပါ။

အခုတော့ ကြည့်ပါ။ ပြည်သူတွေရဲ့ ဆုတောင်းတွေကို ကြည့်ပါ။ ပြည်သူတွေက ဒီရဲရင့်တဲ့ သတ္တိတွေ ပြကြရုံတင် မကဘူး၊ ပြည်ပရောက်နေတဲ့ ကျွန်တော်တို့အားလုံးရဲ့ ဆွေမျိုးများကလည်း သွေးကစကားပြောပြီးတော့ နောက်ဆုံး နိုင်ငံတကာကပါ မနေသာတဲ့အထိ။ ကမ္ဘာမှာထင်ရှားတဲ့ အနုပညာကြယ်ပွင့်တွေကအစ မြန်မာ့နွေဦးတော်လှန်ရေးကြီးကို ဝိုင်းထောက်ခံပြီးတော့ ရန်ပုံငွေရှာပေးကြတာ။ သူတို့ ကိုယ်တိုင် ဆိုကြတီးကြပြီးတော့ ဝိုင်းဝန်းရံပေးကြတာ။ ကမ္ဘာ့ငြိမ်းချမ်းရေးခေါင်းဆောင်တွေ ထင်ရှားခဲ့တဲ့ ခေါင်းဆောင်တွေကအစ ဝင်ပါပြီးတော့ ဆော်ဩလာကြတာ။ ဒါတွေကို တွေ့ရပါလိမ့်မယ်။

တိုင်းရင်းသားလက်နက်ကိုင်တွေနဲ့ လက်ရှိ အာဏာသိမ်းစစ်ကောင်စီတပ်တွေရဲ့ တိုက်ပွဲသတင်းတွေအောက်မှာ ကြည့်ပါ။ ပြည်သူတွေ ဘာဆုတောင်းလဲ၊ ဘယ်သူ့ကို လှိုက်လှိုက်လဲ့လဲ့ အားပေးလဲ။ ဒါတွေကို ကြည့်ရင် နောက်ဆုံး ကမ္ဘာကြီးကပါ မနေသာတော့ ကျွန်တော်တို့အရေးဟာ (ဟောဒီ မြန်မာ့နွေဦးတော်လှန်ရေးဟာ) ကမ္ဘာ့အရေး ဖြစ်လာပါပြီ။

ကမ္ဘာကြီးနဲ့ ချိတ်ဆက်ပြီး အလုပ်လုပ်မယ်

ကမ္ဘာကြီးက ဝိုင်းပြီးတော့ ပူးပေါင်းဆောင်ရွက်မှုတွေ အင်အားကောင်းလာပြီ အခု အစိုးရကို ကြေညာပြီးတဲ့နောက်မှာလည်း ပိုပြီးတော့ ထင်ရှားတဲ့ အားရစရာတွေ မြင်တွေ့လာပါလိမ့်မယ်။

ကမ္ဘာကြီးက ဘယ်လောက်ထောက်ခံသလဲဆိုတာကို တွေ့ရပါလိမ့်မယ်။ အဲဒီတော့ ဖက်ဒရယ်ပြည်ထောင်စု ဖက်ဒရယ်နဲ့ ဒီမိုကရေစီ အတူတကွသွားမယ်။ ဖက်ဒရယ်ဆိုတာက အများကြီး ရှုပ်ရှုပ်ထွေးထွေး မဟုတ်ဘူး။ ကျွန်တော်တို့ဒီမြေမှာ အတူနေတဲ့သူတွေရဲ့ အနာဂတ်ကို ကိုယ်တိုင် ဆုံးဖြတ်ခွင့်။ ဒါကိုပဲ ကျွန်တော်တို့က ကိုယ်ပိုင်အုပ်ချုပ်ရေးလို့ ခေါ်တယ်။ ကိုယ်ပိုင်ပြဋ္ဌာန်းခွင့်လို့ ခေါ်တယ်။

ဒီစကားလုံးတွေနဲ့သွားတာပါ။ ဒီမိုကရေစီကတော့ အားလုံး သိပြီးသား။ ပြည်သူ့သာလျှင် အဆုံးအဖြတ်။ ပြည်သူ့သာလျှင် နံပါတ်တစ်။ ပြည်သူ့ဆန္ဒအတိုင်းပဲဖြစ်စေရမယ်။ ဒီလိုသွားပါတယ် အဲဒီတော့ လက်ရှိ အမျိုးသားညီညွတ်ရေးအစိုးရကို သောင်းသောင်းဖြဖြ အားပေးကြဖို့ လိုပါမယ်။ ကမ္ဘာကြီးနဲ့ ချိတ်ဆက်ပြီးတော့ အလုပ်ဆက်လုပ်ကြရပါမယ်။

နိုင်ငံတကာအဖွဲ့အစည်းအားလုံးကိုလည်း ကျေးဇူးတင်တယ်ဆိုတာ ဒီနေရာမှာ ကျွန်တော်ပြောချင်တယ်။ ဒီအခုဆိုရင် အာရှပစိဖိတ်ဒေသပါမက ဟိုးအာဖရိကအထိ နိုင်ငံခေါင်းဆောင်တွေ ပြည်သူ့ကိုယ်စားလှယ်တွေနဲ့ ကျွန်တော်တို့ လက်တွဲပြီးတော့ အလုပ်လုပ် နိုင်ခဲ့ကြပြီ။ ကျွန်တော်တို့ဟာ နှစ်ပေါင်းများစွာ စိတ်ရှည် သည်းခံခဲ့တယ်ဆိုတာလည်း သူတို့နားလည်တယ်။

အမြစ်ပြတ်ဖို့ ကျွန်တော်တို့ ကြိုးစားကြရတာ

များများမကြည့်နဲ့၊ ဆယ်စုနှစ်ပဲကြည့်။ ပြီးတော့ လွှတ်တော်ထဲမှာ ၂၅ ရာခိုင်နှုန်း အသာစီး ယူထားခဲ့တာ၊ အချောင်ယူထားခဲ့တာကအစ ကျွန်တော်တို့ စိတ်ရှည်သည်းခံခဲ့တယ်။ ဒါပေမယ့် ဒီထက်ဆိုးဝါးတဲ့ ပိုမိုပြီးတော့ ရင့်သီးမောက်မာတဲ့ အပြုအမူတွေကြောင့် ကျွန်တော်တို့ပြည်သူတွေ တော်လှန်ကြတာ နေ့ဦးတော်လှန်ရေး ဖြစ်လာခဲ့ကြတာကို ကမ္ဘာကလည်း သိပါတယ်။ ကျွန်တော်တို့အင်မတန် ခက်ခဲကြမ်းတမ်း ပင်ပန်းပါတယ်။ ဘာဖြစ်လို့လဲလို့ မေးပါ။

ဒီတစ်ခါတော့ ကျွန်တော်တို့ အမြစ်ကပါအောင် အားလုံး ဆွဲနုတ်ကြရတာကိုး၊ ပင်ပန်းပြီပေါ့။ ကြမ်းတမ်းပြီပေါ့။ ပေးဆပ်မှုတွေ များပြီပေါ့။ အမြစ်ပြတ်ဖို့ ကျွန်တော်တို့ ကြိုးစားကြရတာကိုး။ အဲဒီတော့ ဒီလိုပေးဆပ်မှုတွေနဲ့တန်အောင် ကျွန်တော်တို့အားလုံးက တစ်ယောက်နဲ့တစ်ယောက် တကယ် ချစ်တတ်ကြပြီ။ ပြည်သူ့ပြည်သားတွေဟာ ဘာသာကို မကြည့်ဘူး၊ လူမျိုးကို မခွဲခြားဘူး။ ကျွန်တော်တို့ တစ်ယောက်နဲ့တစ်ယောက် ကာကွယ်ကြတယ်၊ စောင့်ရှောက်ကြတယ်။

တက္ကသိုလ်တွေမှာ မဆုံရဘဲ စစ်မြေပြင်တွေမှာ ဆုံနေကြရ

တစ်ခါတုန်းကပါခင်ဗျ။ မကြာသေးမီ နှစ်အနည်းငယ်အတွင်းကပါ။ ကျွန်တော်တို့နိုင်ငံရဲ့ ပြည်တွင်းစစ်ပွဲတွေကြောင့် ဒုက္ခရောက်ရတဲ့ ကလေးတွေရှိရာ စစ်ရှောင်စခန်းတွေကို ကျွန်တော်တို့သွားကူညီကြတဲ့အချိန်မှာ ရန်ကုန်မြို့က ကလေးတစ်ယောက်က လှူဒါန်းလိုက်တဲ့ထဲမှာ အထုပ်တစ်ထုပ် ပါသွားတယ်။ အဲဒီကလေးက ဘာရေးလိုက်သလဲဆိုတော့ သူတစ်ခါမှ မမြင်ဘူးတဲ့ သူနဲ့ရွယ်တူ သူငယ်ချင်းတစ်ယောက်ဆီ ရေးလိုက်တာပါ။ "သူငယ်ချင်းရေ... မင်းချမ်းနေရှာတော့မယ်ကွာ" တဲ့။ "ငါ့အနွေးထည်လေး ဝတ်ထားပါကွာ" တဲ့။ ဒီလို စာလေးရေးပြီးပေးလိုက်ပါတယ်။

အဲဒါက တိုင်းရင်းသားကလေးတစ်ယောက်ဆီ ရောက်ပါတယ်။ ကလေးက ဖတ်ပါတယ်၊ ဖတ်ပြီးတော့ သူ့အနွေးထည်လေးကို ယူဝတ်လိုက်ပါတယ်။ သူ့လုံခြုံတယ်လို့ ခံစားရတယ်ဆိုတာ ကျွန်တော်မြင်ရတယ်။ အဲဒီ ကလေးက စာပြန်ရေးတယ်။ ချက်ချင်း ပြန်ရေးတယ်။ သူတစ်ခါမှ မသိရတဲ့ သူ့သူငယ်ချင်းကို ပြန်ရေးတယ်။ "သူငယ်ချင်းရေ မင်းပေးလိုက်တဲ့ အနွေးထည်လေး ရပါတယ်ကွာ။ ငါဝတ်လိုက်ပါပြီ။ ကျေးဇူးပါကွာ" တဲ့။ ပြီးတော့ ဘာရေးလဲဆိုတော့ "ငါတို့ တက္ကသိုလ်မှာ ပြန်ဆုံကြရအောင်" တဲ့။ အခု ကျွန်တော်တို့ရဲ့ နောက်မျိုးဆက်များဟာ တက္ကသိုလ်တွေမှာ မဆုံရဘဲ စစ်မြေပြင်တွေမှာ ဆုံနေကြရတယ်။

ဘယ်လိုစစ်မြေပြင်မျိုးလဲ၊ ကျွန်တော်တို့နိုင်ငံရဲ့ မြို့တော်တွေ၊ တိုင်းတွေ၊ ပြည်နယ်တွေရဲ့ မြို့တော်တွေမှာတောင်မှ စစ်မြေပြင်ကြီးလို ခြေမှုန်းခံနေရတဲ့ကြားကို ကျွန်တော်တို့ရဲ့ လူငယ်တွေ၊ ကျွန်တော်တို့ရဲ့ မျိုးဆက်တွေက တည့်တည့်တိုးနေကြရတယ်ဗျ။ အဲဒါကြောင့် အနာဂတ်မှာ ကျွန်တော်တို့ရဲ့ မျိုးဆက်တွေဟာ တစ်ယောက်နဲ့တစ်ယောက် စိတ်ဒဏ်ရာတွေနဲ့ မဆုံကြပါစေနဲ့။ မေတ္တာတွေ၊ ယုံကြည်မှုတွေနဲ့ ဆုံကြပါစေလို့ ကျွန်တော် ဆုတောင်းပါတယ်။

ဆုတောင်းတဲ့အတိုင်းလည်း ကျွန်တော်တို့ပြည်သူ့ပြည်သားများအားလုံး ဒီတစ်ခါမှာ ရုန်းကြရမယ်။ ဒီတစ်ခါမှာတော့ အားအပြည့်ထည့်ပြီးတော့ ရုန်းကြမယ်လို့ ကျွန်တော် ယုံကြည်ပါတယ်။ အဲဒီတော့ အနာဂတ်ပြည်သူတွေရဲ့ ဘဝအတွက် အမျိုးသား ညီညွတ်ရေးအစိုးရကို ထောက်ခံပေးကြပါ။ ကလေးတွေရဲ့ အနာဂတ်အတွက် အမျိုးသားညီညွတ်ရေးအစိုးရကို ထောက်ခံပေးကြပါ။ ပြည်သူ့သာလျှင် အဆုံးအဖြတ်၊ ပြည်သူ့သာလျှင် အဆုံးသတ်တိုက်ပွဲကို နှိမ်နင်း၊ အောင်ပွဲရမယ်လို့ ယုံကြည်ပါတယ်။

အရေးတော်ပုံအောင်ရမည်။ ■

မင်းကိုနိုင်



နယူးယောက်တိုင်း
သတင်းစာဦးစီးဌာနသို့
နိုင်ငံခြားရေးဝန်ကြီး
ဒေါ်ဇင်မာအောင်၏
ဆောင်းပါး

စစ်တပ်ကို ဘယ်လိုအနိုင်ယူကြမလဲ

ဖေဖော်ဝါရီအာဏာသိမ်းပွဲတွင် ဖြုတ်ချခံခဲ့ရသော ရွေးချယ်တင်မြှောက်ခံ ဥပဒေပြုအမတ်များတွင် ဖက်ဒရယ်ဒီမိုကရေစီ ပြည်ထောင်စု နိုင်ငံတော်သစ်တည်ဆောက်ရန်အစီအစဉ်များ ရှိထားပြီးဖြစ်သည်။ ထို့အတွက် ကျမတို့ အကူအညီများလိုအပ်နေပါသည်။

ဖေဖော်ဝါရီ ၁ ရက်နေ့၌ တပ်မတော်ဟုခေါ်သည့်စစ်တပ်မှ အာဏာသိမ်းပြီးချိန်မှစ၍ မြန်မာတစ်မျိုးသားလုံးသည် နိုင်ငံအား မီးလောင်တိုက်သွင်းမည့် အန္တရာယ်ကြီးအား အလူးအလဲ ရုန်းကန်တိုက်ပွဲဝင်နေကြရပေပြီ။ ထိုသို့ ရုန်းကန်တိုက်ပွဲဝင်ကြရာတွင် ငြိမ်းချမ်းစွာ ဆန္ဒထုတ်ဖော်ခဲ့ကြခြင်း၊ မိမိတို့ ရပ်ကွက် ကျေးရွာ မြို့နယ်များကို ကာကွယ်ကြရခြင်းတို့လည်း ပါဝင်သည်။ ထိုသို့ တိုက်ပွဲဝင်နေကြခြင်းသည် နိုင်ငံရေးပါတီ၊ လူမျိုးစုတစ်စု၊ ခေါင်းဆောင် တစ်ဦးတစ်ယောက်တည်းအတွက် မဟုတ်ဘဲ လွတ်လပ်ခွင့်နှင့် စစ်မှန်သောဖက်ဒရယ်ဒီမိုကရေစီစနစ်ကြီး ပေါ်ထွန်းလာရေးအတွက်သာလျှင် ဖြစ်သည်။

ထို့ကြောင့်လည်း မြန်မာပြည်သူများမှ သင့်လျော်သည်ဟုဆိုကာ ရွေးချယ်တင်မြှောက်ခံထားရသော ကိုယ်စားလှယ်များ ဖြစ်သည့် ကျမတို့အားလုံးသည် ၎င်းတို့၏ အကျိုးကို ဆက်လက်သယ်ပိုးနိုင်ရန် အကူအညီများ တိုက်ရိုက်ရရှိရန် ပန်ကြားနေရခြင်းဖြစ်သည်။

စစ်တပ်နှင့် လုံခြုံရေးတပ်ဖွဲ့ဝင်များသည် ကလေးသူငယ် ဒါဇင်ပေါင်းများစွာ အပါအဝင် လူပေါင်း ၇၀၀ ကျော်ကို သတ်ဖြတ်ခဲ့ကြသည့်အပြင် ၃,၀၅၀ ဦးအားလည်း ပုဒ်မအမျိုးမျိုးနှင့် စွဲချက်တင်ကာ ဖမ်းဆီးထားပြီး ဖြစ်သည်။ ပထမပိုင်းတွင်တော့ ဆန္ဒပြမှု

များကို အကြောင်းမဲ့ ပစ်ခတ်ခြင်း၊ ဖမ်းဆီးခြင်း၊ ပစ္စည်းဥစ္စာများ သိမ်းယူခြင်းများဖြင့် တုံ့ပြန်ခဲ့ကြရာမှ မကြာသေးမီ ရက်ပိုင်းများတွင်တော့ အကြမ်းဖက်လုပ်ရပ်များကို အရှိန်မြှင့်လာခဲ့ကြပြီး အော်တိုမက်တစ် မောင်းပြန်သေနတ်များ၊ ဖောက်ခွဲရေး လက်နက်ကြီးများကို အသုံးပြုလာခဲ့ကြသည်။ ပြီးခဲ့သည့် အပတ် သောကြာနေ့တစ်ရက်တည်းတွင်ပင် ပဲခူးမြို့တစ်မြို့တည်းတွင် လူ ၈၀ ကျော်အား သတ်ဖြတ်ခဲ့ကြသည်။

တပ်မတော်သည် ဆေးရုံများနှင့် ကျောင်းများကို သိမ်းပိုက်ထားပြီး ဘဏ်များကိုပါ သိမ်းယူရန် ခြိမ်းခြောက်လာနေကြပြီဖြစ်သည်။ ကျေးလက်ဒေသများကို ဗုံးကြဲတိုက်ခိုက်လာကြသဖြင့် အရပ်သားများသည် ဘေးကင်းရာအရပ်များနှင့် ဂူများထဲ ပြေးဝင်ပုန်းအောင်းနေကြရပြီး ထိုင်းနယ်စပ်ကိုပါ ဖြတ်ကျော် ထွက်ပြေးခဲ့ကြရသည်။

ထိုလုပ်ရပ်များသည် တရားဝင်အစိုးရအဖွဲ့တစ်ဖွဲ့၏ ပြုမူဆောင်ရွက်ချက်များဟု ပြော၍မရတော့ဘဲ စစ်တပ်က ပြည်သူများအပေါ် စစ်ပွဲကြီး ဆင်နွှဲလာနေခြင်းမျိုးသာ ဖြစ်ပေသည်။

ထို့ကြောင့်လည်း မျိုးဆက်အသီးသီးရှိ ပြည်သူများ၊ တိုင်းရင်းသားများ၊ ဘာသာပေါင်းစုံ၊ ကျားမ မရွေး၊ ဒေသမရွေး၊ စီးပွားရေး လုပ်ငန်းရှင်များပါမကျန် တညီတညွတ်တည်း ပူးပေါင်း ဆန့်

ကျင်လာခဲ့ကြခြင်းပင် ဖြစ်သည်။ ဆက်လက်ပြီးလည်း တိုး၍ တိုး၍ လာနေသော ဖိနှိပ်မှုများကို နည်းလမ်းပေါင်းစုံဖြင့် ဆက်လက် ဆန့်ကျင်သွားကြမည်လည်း ဖြစ်သည်။

လုံခြုံရေးတပ်ဖွဲ့များက အကြမ်းဖက်မှုများကို အရှိန်မြှင့် လာကြသဖြင့် ပြည်သူများ ခေတ္တခဏမျှ လမ်းပေါ်မထွက်ကြတော့ ပြန်ဘဲ အသံတိတ်ကန့်ကွက်သည့်ပုံစံမျိုး ဆင်နွှဲလာခြင်း၊ သွေးမြေ ကျခဲ့ရသည်များကို ရှုတ်ချသည့်အနေဖြင့် လမ်းများပေါ်သို့ ဆေး အနီများ သွန်းလောင်းကာ ကန့်ကွက်ခြင်းများ ပြုလုပ်လာကြ သည်။ တပ်မတော်သည် နိုင်ငံတွင်း နေရာအတော်များများတွင် အင်တာနက်ကို ဖြတ်တောက်ခဲ့ပြန်သဖြင့် ပြည်သူများက လက် ရေးစာစောင်များ ပုံနှိပ်ကာ စတင်ဖြန့်ချိခဲ့ကြရသည်။

ထိုသို့ ကြံရည်ဖန်ရည်အပြည့်ဖြင့် လွှဲဆော်လှုပ်ရှားလာမှု များကို ကြည့်ပါက လွယ်ကူရှင်းလင်းလှသော်လည်း တပ်မတော် က ခံယူနားလည်နိုင်စွမ်းမရှိသည်မှာ အမှန်တရားပင်ဖြစ်ကြောင်း ပြဆိုနေပေသည်။ ဤသည်မှာ မြန်မာပြည်သူများက စစ်အုပ်ချုပ် ရေးလက်အောက်တွင် မည်သို့မျှ နေလိုစိတ်မရှိကြတော့ခြင်းပင် ဖြစ်သည်။

အာဏာသိမ်းပြီး ရက်အနည်းငယ်အကြာ ဖေဖော်ဝါရီ ၅ ရက်နေ့တွင် ပြည်ထောင်စုလွှတ်တော် ကိုယ်စားပြုကော်မတီ Committee Representing Pyidaungsu Hluttaw (CRPH) ကို ၂၀၂၀ နိုဝင်ဘာ ရွေးကောက်ပွဲတွင် အနိုင်ရရှိခဲ့သော နိုင်ငံရေး ပါတီများ၊ တိုင်းရင်းသားလူမျိုးစုပါတီများမှ ကိုယ်စားလှယ် ၃၀၀ ကျော်ဖြင့် ဖွဲ့စည်းနိုင်ခဲ့သည်။ (တပ်မတော်မှ သက်သေအထောက် အထား တစ်စုံတစ်ရာ မပြနိုင်ဘဲ ရွေးကောက်ပွဲ မသမာမှုများရှိ၍ အာဏာသိမ်းခဲ့ရပါသည်ဟု ဆိုကာ လွှတ်တော်ဖျက်သိမ်းခဲ့ခြင်း ဆုံးဖြတ်ချက်အား ကျိုးကြောင်းခိုင်လုံကြောင်းပြနိုင်ရန် ကြိုးစား လာခဲ့သည်။) CRPH တွင် အဖွဲ့ဝင် ၁၇ ဦး ပါဝင်ပြီး ၁၅ ဦးသည် နိုဝင်ဘာ ရွေးကောက်ပွဲတွင် အပြတ်အသတ် အနိုင်ရရှိခဲ့သော အမျိုးသားဒီမိုကရေစီအဖွဲ့ချုပ်မှ ၁၅ ဦး၊ ကယားပြည်နယ် ပါတီမှ တစ်ဦးနှင့် ပလောင်အမျိုးသားပါတီမှ တစ်ဦးတို့ ပါဝင်သည်။

CRPH မှ ဒုတိယသမ္မတတစ်ဦးနှင့် ယာယီဝန်ကြီးငါးဦး ခန့်အပ်ခဲ့သည်။ ကျမကိုလည်း ယာယီနိုင်ငံခြားရေးဝန်ကြီးအဖြစ် တာဝန်ပေးခဲ့သည်။ ထို့အတွက်လည်း ကျမသည် ဧပြီ ၉ ရက်နေ့ တွင် ပြုလုပ်ခဲ့သော ကုလသမဂ္ဂလုံခြုံရေးကောင်စီအဖွဲ့ဝင် နိုင်ငံ များ၏ အလွတ်သဘောဆွေးနွေးပွဲတွင် နိုင်ငံခြားရေးဝန်ကြီး တာဝန်ဖြင့် ပါဝင်ဆွေးနွေးခဲ့ခြင်း ဖြစ်သည်။

ကျမတို့ CRPH သည် ပြည်သူများနှင့်လက်တွဲ၍ ၎င်းတို့ အာဏာ အခိုင်အမာ မစုစည်းနိုင်စေရန် ကာကွယ်သည့်အနေဖြင့် တပ်မတော်အား ပြန်လည် တွန်းလှန်လျက် ရှိနေသည်။ တစ်ဖက် တွင်လည်း ကျမတို့ စုစည်းစွာ အုပ်ချုပ်နိုင်မည့် အခွင့်အာဏာ



များကို တည်ဆောက်နိုင်ရန် ကြိုးစားလျက်ရှိသည်။ ကျမတို့ ရည်မှန်းချက်များ အောင်မြင်ရေးအတွက် နိုင်ငံတကာ မိသားစုများမှ အကူအညီများ တိုက်ရိုက်ပေးလာကြရန် ကြိုးစားလျက်ရှိသည်။

တပ်မတော်မှ CRPH အား မတရားသင်းအဖြစ် ကြေညာ လာခဲ့သဖြင့် ကျမတို့ ပုန်းလွှဲ၊ ကွယ်လွှဲ၊ လုပ်ကိုင်နေကြရပြီး ဆန္ဒပြပွဲများနှင့် သပိတ်များကိုဦးဆောင်လျက်ရှိသည့် အကြမ်းမဖက် အာဏာဖီဆန်ရေးလှုပ်ရှားမှု Civil Disobedience Movement (CDM) များ၊ တိုင်းရင်းသားတို့၏ နိုင်ငံရေး အဖွဲ့အစည်း များ၊ နိုင်ငံရေးပါတီများ လူမှုအဖွဲ့အစည်းများနှင့် ပူးပေါင်း ဆောင်ရွက်လျက် ရှိသည်။

ကျမတို့သည် အစိုးရလုပ်ငန်းများ ချိနဲ့သွားပြီး စီးပွားရေး လုပ်ငန်းများ မလည်ပတ်နိုင် အောင် ပြုလုပ်ခြင်းဖြင့် တပ်မတော်၏ အခွင့်အလမ်းများ ဆုံးရှုံးသွားအောင် ရည်ရွယ်လှုပ်ရှားနေသည့် အစိုးရနှင့် ပုဂ္ဂလိကကုမ္ပဏီများမှ ဝန်ထမ်းသပိတ်များကို ထောက်ခံမှုပေးနေသည်။ ထိုသို့ ဆောင်ရွက်ရာတွင် ပြည်သူတစ်ရပ်လုံး အတွက် ခက်ခဲကျပ်တည်းမှုများ ဖြစ်ပေါ်လာနိုင်သဖြင့် ကူညီပေး နိုင်ရန်အတွက် CRPH နှင့် မြို့ရွာ ရပ်ကွက်အလိုက် ကော်မတီများ ဖွဲ့စည်းပြီး အစားအသောက်၊ ရေ၊ လျှပ်စစ်ဓာတ်အား၊ ပြည်သူ့ဘဝ လုံခြုံရေးနှင့် ကျန်းမာရေးစောင့်ရှောက်မှုများ ပံ့ပိုးလျက်ရှိသည်။

မတ်လ ၃၁ ရက်နေ့တွင် CRPH သည် ယခင် စစ်အစိုးရ ရေးဆွဲခဲ့သည့် ၂၀၀၈ ဖွဲ့စည်းပုံအား ဖျက်သိမ်းခဲ့ပြီး ဖက်ဒရယ် ဒီမိုကရေစီ ပြည်ထောင်စုကြီး ပေါ်ထွန်းရေးအတွက် လမ်းပြမြေပုံ အဖြစ် ဖက်ဒရယ်ဒီမိုကရေစီပဋိညာဉ်ကို အဆိုပြုခဲ့သည်။ ထို ပဋိညာဉ်အရ စစ်တပ်ကို အရပ်သားအုပ်ချုပ်မှုအောက် ထားရှိ နိုင်ခွင့်နှင့် တိုင်းရင်းသားလူမျိုးစုများ ပိုမိုကျယ်ပြန့်စွာ ကိုယ်စား ပြုနိုင်ခွင့်များ ပါရှိလာခဲ့သည်။

ထို့အပြင် အမျိုးသားညီညွတ်ရေးကို ရှေးရှုသည့် ကြားဖြတ် အစိုးရကဲ့သို့သော အသွင်ကူးပြောင်းရေးကာလ အင်စတီကျူးရှင်း များ တည်ထောင်နိုင်ရေးအတွက်လည်း အစီအမံများ ပါရှိလာခဲ့ သည်။ ပဋိညာဉ်အား CRPH၊ တိုင်းရင်းသား လူမျိုးစုအဖွဲ့များ၊

နိုင်ငံရေးပါတီများ၊ မြို့ပြ အဖွဲ့အစည်းများနှင့် CDM ခေါင်းဆောင်များ အတူတကွ စုပေါင်းရေးဆွဲခဲ့ခြင်းလည်း ဖြစ်ရာ ဤသည်ကို ကြည့်ပါက ခေတ်သစ်မြန်မာနိုင်ငံပေါ်ထွန်းရေးဆိုသည့် ရည်မှန်းချက်နောက်တွင် မကြုံစဖူး စုစည်းညီညွတ်ကြောင်း ပြဆိုနိုင်ခဲ့ပြီ။

ကျမတို့သည် အစိုးရများ၊ အထူးသဖြင့် အိမ်နီးချင်းနိုင်ငံများအား CRPH နှင့် လက်ရှိ ဖွဲ့စည်းလာသည့် အစိုးရကို မြန်မာနိုင်ငံ၏ဥပဒေနှင့်အညီ အုပ်ချုပ်ခွင့်ရ အစိုးရအဖြစ် တရားဝင် အသိအမှတ်ပြုရန်နှင့် လိုအပ်နေသည့် ဘဏ္ဍာရေးနှင့် နည်းပညာ အကူအညီများ ပေးအပ်သွားပါရန် တောင်းဆိုပါသည်။

မြန်မာပြည်သူများဖက်ကတော့ မိမိတို့၏ ဒီမိုကရေစီ အခွင့်အရေးများနှင့် လွတ်လပ်ခွင့်များ ပြန်လည်ရရှိရန် မည်သို့သော အန္တရာယ်မဆို ရင်ဆိုင်ပြီး အဆုံးစွန် ပေးဆပ်သွားဖို့ အဆင်သင့် ဖြစ်နေသဖြင့် နိုင်ငံတကာအသိုက်အဝန်းမှ တစ်စုတစ်စည်းတည်း နိုင်ငံရေး၊ ဘဏ္ဍာရေးနှင့် လုံခြုံရေးပိုင်းများမှ အရေးယူပေးသွားရန် တောင်းဆိုပါသည်။

ပြီးခဲ့သည့်အပတ်များအတွင်း တပ်မတော်၏ ရက်စက် ယုတ်မာမှုအရှိန် တိုးမြှင့်လာနေမှုကို ရင်ဆိုင်လာခဲ့ရသဖြင့် ကုလသမဂ္ဂအနေဖြင့် အရှေ့တောင်အာရှ နိုင်ငံများအသင်းကြီးနှင့်အတူ ပူးတွဲကာ လူသားချင်း စာနာထောက်ထားသည့် အကူအညီများ ဝင်ရောက်နိုင်မည့် စင်္ကြံလမ်းမကြီးတစ်ခု အမြန်ဆုံး တည်ထောင် ပြဋ္ဌာန်းပေးရန်လည်း ကျမတို့ တောင်းဆိုပါသည်။ ကုလ အဖွဲ့ဝင် နိုင်ငံများအားလည်း မြန်မာနိုင်ငံကို လက်နက်ရောင်းချမှု ပိတ်ဆို့ခြင်း ပြဋ္ဌာန်းပေးရန်၊ နယ်ခြားဒေသများတွင် အိုးအိမ်စွန့်ခွာ ထွက်ပြေးနေရသော ပြည်သူများကို အကာအကွယ်ပေးနိုင်ရန် လေကြောင်း ဖြတ်ကျော်ပျံသန်းခွင့်မရှိစနစ်များ သတ်မှတ်ပေးရန်၊ ထိုင်းနိုင်ငံအတွင်း ရောက်ရှိနေသော ကရင်တိုင်းရင်းသားများနှင့် ဘင်္ဂလားဒေ့ရှ်ရှိ ရိုဟင်ဂျာများကို အကူအညီပေးရန် အိမ်နီးချင်း နိုင်ငံများနှင့် ပူးပေါင်းဆောင်ရွက်ပေးရန်လည်း ကျမတို့ တောင်းဆိုပါသည်။

စစ်တပ်က တိုင်းပြည်ကို အာဏာရှင်စနစ်အောက်တွင် အပယ်ခံဘဝ ဖြင့် ဆင်းဆင်းရဲရဲ နေသွားရမည့် ဘဝသို့ တွန်းပို့ခဲ့ခြင်းကပင် ၎င်းတို့ ကြံရာမရ ဖြစ်လာခဲ့ခြင်းကို ပြသလိုက်ခြင်းဖြစ်သည်။ ၎င်းတို့၏ အကျိုးစီးပွားကို ကာကွယ်လိုခြင်း သက်သက်ထက်ပိုသည့် အခြားရည်မှန်းချက်လည်း မရှိသည့်အပြင် ရက်စက်ကြမ်းကြုတ်သည့် လုပ်ရပ်များမှလွဲ၍ အခြားနည်းဟူ၍လည်း မဆိုသလောက်သာ ရှိနေသည်။ ၂၀၂၀ ရွေးကောက်ပွဲတွင် စစ်တပ်၏ ကျောထောက်နောက်ခံပေးထားသည့် ပါတီသည် မဲဆန္ဒနယ် ၄၂၀ တွင် ၃၃ နေရာသာ အနိုင်ရရှိခဲ့သည်။ ပြည်ပရှိ ဒါဇင်ပေါင်းများစွာရှိ မြန်မာသံရုံးဝန်ထမ်းများသည် အာဏာသိမ်းပြီးနောက် တပ်မတော်နှင့် လက်တွဲလုပ်ကိုင်သွားရန် လူသိရှင်ကြား ငြင်းဆန်

ခဲ့ကြသည်။ ထိုအထဲတွင် အထင်ရှားဆုံးမှာ ကုလသမဂ္ဂဆိုင်ရာ မြန်မာသံအမတ်ကြီးပင် ဖြစ်သည်။ လက်ရှိတွင် ရဲအဖွဲ့ဝင်များနှင့် တပ်မတော်သားများ ပြည်သူ့ဘက် ခိုလှုံလာသည်မှာ ရာနှင့်ချီနေပြီ ဖြစ်သည်။

ပြည်ပအစိုးရများနှင့် ကုမ္ပဏီများကလည်း တပ်မတော်၏ မသမာသော အာဏာရယူခဲ့မှုအား ပျက်ပြားအောင် ၎င်းတို့ ဝင်ငွေ ရရာရကြောင်းများကို ပိတ်ဆို့ပေးခြင်းဖြင့် ပျက်ပြားအောင် ကူညီပေးနိုင်စွမ်း ရှိနေသည်။

မြန်မာ စစ်အရာရှိကြီးများ နှင့် စစ်တပ်ပိုင် ကုမ္ပဏီများအား စီးပွားရေးအရ ပိတ်ဆို့ ဒဏ်ခတ်ခြင်း၊ စစ်အာဏာသိမ်း အဖွဲ့အား နယူးယောက်ရှိ အမေရိကန် ဖက်ဒရယ်ဘဏ်တိုက်ကြီးတွင်အပ်နှံထားသည့် ဒေါ်လာတစ်ဘီလီယံအား ထုတ်ယူခွင့်မရအောင် ဟန့်တားပေးခဲ့မှုနှင့် လက်ရှိချုပ်ဆိုထားသော ကုန်သွယ်ရေးနှင့် ရင်းနှီးမြှုပ်နှံမှုဆိုင်ရာ စာချုပ်စာတမ်းများအား ဒီမိုကရေစီနည်းကျ ရွေးချယ် တင်မြှောက်ထားသည့် အစိုးရအာဏာပြန်ရချိန်ထိ ရပ်ဆိုင်းပေးခဲ့မှုများအတွက် ဘိုင်ဒင်အစိုးရအဖွဲ့အား ကျေးဇူးတင်ပါသည်။

ဥရောပသမဂ္ဂအဖွဲ့ဝင်နိုင်ငံများကလည်း အာဏာသိမ်းရာတွင် ပါဝင်ခဲ့သူတစ်ဦးချင်းစီအား အရေးယူဒဏ်ခတ်ခဲ့ကြပြီးဖြစ်၍ ကျန်ရှိနေသေးသော အစိုးရများကလည်း အာဏာသိမ်းမှုကို ရှုတ်ချကြောင်း အလွယ်တကူ ပြောဆိုနေမည့်အစား ထိုသို့အရေးယူပေးကြပါရန် ကျမတို့ တောင်းဆိုပါသည်။

နိုင်ငံခြားဘဏ်တိုက်ကြီးများကလည်း စစ်တပ်ပိုင်ဘဏ်များနှင့် ငွေပေးငွေယူလုပ်ငန်းများကို ရပ်တန့်ထားပေးသင့်သည်။ ကုမ္ပဏီများအနေဖြင့် ဂျပန် ဘီယာလုပ်ငန်း Kirin လို ကာကွယ်ရေးဦးစီးချုပ်ကိုယ်တိုင် ကြီးကြပ်နေသည့် ဦးပိုင်နှင့် ဖက်စပ်လုပ်ကိုင်နေခြင်းမှ အာဏာသိမ်းပြီးနောက်ပိုင်း ရပ်ဆိုင်းလိုက်သည့် နမူနာအတိုင်း လုပ်ဆောင်ပေးကြပါရန်လည်း တောင်းဆိုပါသည်။

ပြီးခဲ့သည့်အပတ်အတွင်း ကုလလုံခြုံရေးကောင်စီ အလွတ်သဘောဆွေးနွေးပွဲ ကျင်းပနိုင်ရေး ကမကထ ပြုခဲ့သည့် ဗြိတိန်အားလည်း ကျေးဇူးဥပကာရ တင်ရှိပါသည်။ လက်ရှိ အကျပ်အတည်းကြီးကို ငြိမ်းချမ်းစွာဖြေရှင်းနိုင်ရေးအတွက် ကုလအတွင်း ရေးမှူးချုပ်၏ အထူးသံတမန်သည်လည်း အာရှသို့ ရောက်ရှိနေပြီ ဖြစ်သည်။ အချို့အာဆီယံခေါင်းဆောင်များသည်လည်း အရေးပေါ်ထိပ်သီးအစည်းအဝေး ကျင်းပရန်အဆိုပြုထားခဲ့သည်။ ကျမတို့အနေဖြင့် ထိုကဲ့သို့ သံတမန်ရေးအရ ကြိုးပမ်းမှုများတွင်ပါဝင်ရန် အဆင်သင့် ရှိပါသည်။

မြန်မာသည် လွတ်လပ်ရေး ရပြီးသည်မှာ ၇၃ နှစ် ရှိခဲ့ပြီ ဖြစ်သော်လည်း နှစ်ပေါင်း ၅၀ ခန့် စစ်အုပ်ချုပ်မှု အောက်တွင် ရှိနေခဲ့သည်။ သို့သော် စစ်တပ်သည် နိုင်ငံကို ပိုင်ဆိုင်ခြင်း မရှိ၊ ပြည်သူများသာ ပိုင်ဆိုင်ပါသည်။ ■ ဇင်မာအောင်

မှန်ကွဲစည့်ရဲ့ သမိုင်းသင်ခန်းစာ

အာဏာရှင်တွေက ပြည်သူတွေကို အာဏာပြတာ သိပ်မခက်ပါဘူး။ တကယ်ဆိုရင် လွယ်တောင်မှ လွယ်နေသေးတယ်။ ဘာကြောင့်လဲဆိုရင် လူတွေကိုယ်တိုင်က ခေါင်းငုံ့ခံဖို့ အသင့်ဖြစ် နေကြတာကိုး။

အခုလို ကျဉ်းထဲကျပ်ထဲ အခြေအနေ မျိုးမှာ အာဏာရှင်တွေက ဒီထက်ပိုပြီး ဖိနှိပ် လာရင် ဘယ်လိုလုပ်ရမလဲဆိုတဲ့ အတွေး တွေးမိတတ်ကြတာပဲ။ သူတို့က ခေါင်းငုံ့ဖို့ မခိုင်းခင်က ငုံ့ချင်ချင် ဖြစ်နေတဲ့သူတွေ ကလည်း ရှိတာပါပဲ။ ခေါင်းငုံ့ပေးလိုက်မှ အန္တရာယ်ကင်းမှာဆိုပြီး ရေလိုက်ငါးလိုက် ရှင်သန်သူတွေဟာ တကယ်တော့ အာဏာ ရှင်တွေကို ပိုပြီး အာဏာပြတတ်အောင် သင်ပေးနေတာနဲ့ တူတူပါပဲ။

ခေါင်းငုံ့နာခံခြင်းဟာ ဝမ်းနည်း ကြေ ကွဲစရာ နိုင်ငံရေးဇာတ်သိမ်းတွေကိုသာ ဖြစ် စေပါတယ်။ တကယ်တော့ လူတွေ လက်ခံ ထားတဲ့ တန်ဖိုးထားမှုတွေ၊ ခံယူထားတဲ့ စံနှုန်းတွေကို လွယ်လွယ်နဲ့ ညှိလို့ရမယ်လို့ ကနဦးမှာ အာဏာရှင်တွေ မတွေးမိပါဘူး။ အထူးသဖြင့် ပုဂ္ဂနွေးနွေးအာဏာရှင်အသစ် စက်စက်လေးတွေက လူတွေကို တိုက်ရိုက် ဘယ်လို လွှမ်းမိုးချုပ်ချယ်ရမလဲ နားလည် သေးတာ မဟုတ်ဘူး။ ဒါနဲ့ပတ်သက်လို့ သမိုင်းထဲက သင်ခန်းစာယူစရာ ရှိပါတယ်။

၁၉၃၂ ခုနှစ် ဂျာမန်ရွေးကောက်ပွဲမှာ ဟစ်တလာနိုင်ပြီး နာဇီအစိုးရဖွဲ့နိုင်ခဲ့တာ၊ ၁၉၄၆ ခုနှစ် ချက်ကိုဆလိုဗက် ရွေးကောက် ပွဲမှာ ကွန်မြူနစ်ပါတီနိုင်ခဲ့တာတွေကို ကြည့် လိုက်ရင် လူတွေက ခေါင်းငုံ့ခံဖို့ လိုလိုလား လား ဖြစ်နေခဲ့ကြလို့ပါပဲ။ ဒီသမိုင်းဖြစ်ရပ် နှစ်ခုလုံးမှာ သူတို့ကို လူတွေ လက်ခံခဲ့တာ ကြောင့် သူတို့စိတ်တိုင်းကျ အုပ်ချုပ်ရေး အပြောင်းအလဲတွေ လုပ်ခွင့်ရသွားခဲ့ကြ တယ်။ ရေလိုက်ငါးလိုက်နေကြတာတွေ ကြောင့် ပြန်လမ်းမရှိ ဖြစ်ရတာကို သမိုင်း သင်ခန်းစာ ယူကြရမှာပါ။



၁၉၃၈ ခုနှစ်မှာ အဒေါ့ဗ်ဟစ်တလာက အိမ်နီးချင်း ဩစတြီးယားကို နယ်ချဲ့သိမ်းပိုက် ဖို့ ခြိမ်းခြောက်တယ်။ ဩစတြီးယားအစိုးရကလည်း အသာတကြည်ပဲ လက်ခံခဲ့တယ်။ ဒီလို ခေါင်းငုံ့ခံလိုက်လို့ ဩစတြီးယားနိုင်ငံသား ဂျူးလူမျိုးတွေရဲ့ ကံကြမ္မာဟာ အများကြီး ပြောင်းလဲသွားခဲ့ရတယ်။ ဩစတြီးယားက နာဇီဝါဒီတွေက ဂျူးတွေကို ပိုက်စိပ်တိုက်ဖမ်း တယ်။ အဲဒီအချိန်က နာဇီဝါဒီမဟုတ်တဲ့ ဩစတြီးယားနိုင်ငံသားတွေက တစ်နိုင်ငံတည်း သားချင်း ဂျူးတွေကို လှောင်ပြုံးပြုံးပြီး ကြည့်နေခဲ့ကြတယ်။ ပြီးတော့ ဘယ်ဂျူးသူဌေးက ဘာတွေပိုင်တယ်ဆိုတာ စာရင်းအင်းရှိထားတဲ့ နာဇီအစိုးရက အဲဒီပိုင်ဆိုင်မှုတွေကို သိမ်း တယ်။ ဒီတော့ နာဇီဝါဒီမဟုတ်တဲ့ ဩစတြီးယားတွေကပါ ခွင့်ပဲဆိုပြီးတော့ ဂျူးတွေဆီက ခါတော်မီ ဝင်ခိုးယူလုယက်ကြတယ်။

ဒါတွေနဲ့ ပတ်သက်လို့ နိုင်ငံရေးသိပ္ပံပညာရှင် ဟာနာအားရန့်ဒ်က "ဂျာမန်တပ်တွေ ကျူးကျော်လာတုန်းက ရောင်တော်ပြန်နဲ့ရောလွှတ်တဲ့ (ဩစတြီးယား)နိုင်ငံသားတွေကပါ ဂျူးတွေအပေါ် ရက်စက်လာကြလို့ ဩစတြီးယား-ဂျူးတွေ ကိုယ့်ကိုယ်ကိုယ် သတ်သေ ခဲ့ကြဖူးတယ်" လို့ မှတ်မိသမျှ ပြန်ပြောခဲ့ဖူးပါတယ်။

ဒီလို ၁၉၃၈ ခုနှစ် မတ်လအတွင်းက ရေလိုက်ငါးလိုက်နဲ့ ခေါင်းငုံ့ခံခဲ့တဲ့ ဩစတြီးယား နိုင်ငံသားတွေအကြောင်း သဘောပေါက်သွားတဲ့ နာဇီထိပ်တန်းအရာရှိကြီးတွေက ဘာ ဆက်လုပ်ရမယ် သိသွားတယ်။ ဒီလိုနဲ့ ဂျူးတွေကို ဖိအားပေးပြီး သူတို့ လုပ်ရပ်တွေမှာ လူတွေကျိုးနွံပါဝင်လာအောင် ဆက်လုပ်တယ်။ ဒီလိုနဲ့ အဲဒီနှစ် နိုဝင်ဘာလမှာတော့ ဂျာမန်နာဇီတွေက "မှန်ကွဲစည့်" စစ်ဆင်ရေးကို ဆင်နွှဲပါတော့တယ်။ (မှန်ကွဲစည့် စစ်ဆင် ရေးမှာ ဟစ်တလာရဲ့ မုန်တိုင်းတပ်နဲ့ ခေါင်းငုံ့ခံခဲ့သူ နာဇီအလိုတော်ရိ ပြည်သူစစ်တွေက ဂျာမနီနဲ့ ဩစတြီးယားနိုင်ငံတွေက ဂျူးအိမ်ခြေနဲ့ဆိုင်ခန်းပေါင်း ၇၀၀၀ ကျော်ကို ညကြီး အချိန်မတော် မှန်တံခါးနဲ့ပြတင်းပေါက်တွေခွဲပြီး ချိုးဖောက်ဝင်ရောက် လုယက်ခဲ့ကြတယ်။)

၁၉၄၁ ခုနှစ်မှာ ဟစ်တလာက ဆိုဗီယက်ပြည်ထောင်စုကို ကျူးကျော်ပါတယ်။ အဲဒီအခါမှာတော့ ဟစ်တလာရဲ့ လက်ပါးစေ "ကာကွယ်ရေးတပ်စိတ်" (Schutzstaffel-SS) က နာဇီစစ်ဗိုလ်ချုပ်ကြီးတွေ ညွှန်ကြားစရာတောင် မလိုဘဲနဲ့ လူတွေကို အစုလိုက် အပြုံလိုက် သတ်ပါတော့တယ်။ အဲဒီလူသတ်ပွဲက ဟစ်တလာ မှန်းထားတာထက်တောင် ပိုကြမ်းပါသေးတယ်။

အစောပိုင်းမှာတော့ ရေလိုက်ငါးလိုက် ခေါင်းငုံ့နေလိုက်တယ်ဆိုတာက အခြေအနေ သစ်တစ်ခုကို ချင့်ချိန်တွေးဆမနေဘဲ ဗီဇသိစိတ်နဲ့ ကျိုးနွံလိုက်တာပါပဲ။ တကယ်တော့ ဂျာမန်တွေ၊ နာဇီတွေမှ ဒီလိုပွဲကြမ်းတတ်တာ မဟုတ်ပါဘူး။ ဒီလိုလေ့စရိုက်မျိုးက လူတိုင်းမှာ ရှိပါတယ်။ ပထမခေါင်းငုံ့ခံရာကနေ နောက်ပိုင်းမှာ အာဏာရှင်နဲ့ အလိုတူ အလိုပါ ဖြစ်သွားကြတာမျိုးပါ။

နာဇီတွေရဲ့ ရက်စက်ပုံကို ဆင်ခြင်ကြည့်ရာကနေ ယေးလ်တက္ကသိုလ်က စိတ်ပညာရှင် စတန်လေမီလ်ဂရမ်က လူတွေမှာ အာဏာရှင်ဆန်တဲ့ စိတ်နေစိတ်ထား တစ်ခုခု တော့ ရှိရမယ်လို့ ဖော်ထုတ်ချင်လာတယ်။ ဒီတော့ စမ်းသပ်မှုတစ်ခုလုပ်ဖို့ ပြင်ဆင်တယ်။ ဒါပေမယ့် ဂျာမန်မှာ စမ်းသပ်ခွင့် မရလို့ ၁၉၆၁ ခုနှစ်က ယေးလ်တက္ကသိုလ်မှာ လုပ်ခဲ့တယ်။ အဲဒီစမ်းသပ်မှုမှာ ယေးလ်တက္ကသိုလ် ကျောင်းသားတွေနဲ့ အမေရိကန် ကော်နက်တီးကတ် ပြည်နယ်က နယူးဟေဗန်မြို့ခံတချို့ ပါဝင်ကြတယ်။

စမ်းသပ်ပုံက လူနှစ်ယောက်ကို မှန်ပြတင်းပေါက်ခြားထားတဲ့ အခန်းငယ်နှစ်ခုထဲ တစ်ဖက်စီနေခိုင်းတယ်။ တစ်ဖက်က လျှပ်စစ်ရှောင်တိုက်တယ်။ သူရှောင်တိုက်တိုင်း တစ်ဖက်လူက မချီမဆန့် အော်ဟစ်၊ တွန့်လိမ်၊ ရုန်းကန်တဲ့ပုံစံကို ပြရတယ်။ (ဒါက တိုးတိုး တိတ်တိတ် မှာထားတာ၊ တကယ်ဓာတ်မလိုက်ဘူး။) တစ်ယောက်နဲ့တစ်ယောက် သိလည်း မသိ၊ အညှိုးအတေးလည်း ရှိကြတာမဟုတ်။ ဒါပေမယ့် လျှပ်စစ်ဓာတ်အားပမာဏ ထပ်တိုးတယ်။ တစ်ဖက်က မခံနိုင်ကြောင်း မှန်ကိုထုရိုက်ပြီး တောင်းပန်တယ်။ နောက်ဆုံး သေဟန်ဆောင်ပြီး ပစ်လဲသွားတဲ့အထိ ရှောင်တိုက်ကြတယ်။ ဒီစမ်းသပ်မှု ပြီးသွားတဲ့အခါ ရှောင်တိုက်ခံရသူကို အဆင်ပြေရဲ့လားလို့ သာကြောင်းမာကြောင်းလေးတောင် မမေးဘဲ ပြန်သွားကြသူတွေ ရှိတယ်။

လူတွေမှာ အခြေအနေသစ်တစ်ခု၊ စည်းမျဉ်းသစ်တစ်ခုကို အလိုက်သင့်နေရမှာပဲ လို့ လက်ခံစိတ်ကြီးရှိနေတာကို မီလ်ဂရမ်လည်း လက်ဖျားခါလောက်အောင် တွေ့လိုက်ရ

တော့တယ်။ လူတွေအပေါ် အာဏာပုံစံသစ် တစ်ခုက ရည်ရွယ်ချက်တစ်ခု ချမှတ်ပေး လိုက်ရင် တစ်ဖက်သားကို ထိခိုက်ရက်စက်၊ သတ်ဖြတ်တာမျိုးကိုတောင် အံ့အားသင့် စရာ စိတ်လိုလက်ရ လုပ်တတ်ကြတယ်။

မီလ်ဂရမ်က ဝန်ခံတယ်။ "လူတွေ ဟာ သိပ်နာခံကြတာပဲ။ ဒါကိုစမ်းသပ်ဖို့ ဂျာမနီတောင် သွားဖို့မလိုပါဘူး" တဲ့။

ဗီဇစိတ်အခြေခံအရ လူတွေ နာခံ ကျိုးနွံတတ်တာ မှန်ပါတယ်။ တခြားသူတွေ ခံရတာပါ။ ငါတော့ မပါသေးဘူး၊ ကြည့်နေ ကြည့်စားရမှာပဲ ဆိုတဲ့အတွေးက "မင်းတို့ လုပ်သမျှ ငါတို့ခံမယ်" လို့ အာဏာရှင်ကို လမ်းဖွင့်ပေးလိုက်တာနဲ့ တူတူပါပဲ။

တိရစ္ဆာန်တွေမှာ ဗီဇစိတ်ကြီးစိုးကြ ပေမယ့် အသိဉာဏ်ရှိတဲ့ လူသားတွေအဖို့ တော့ ဗီဇစိတ်ကိုကျော်လွှားပြီး ပိုကောင်း တဲ့ ဘဝနဲ့ အနာဂတ်အတွက် အာဏာရှင် တွေကို အမြစ်ဖြတ်ရဦးမှာပါ။ အာဏာရူး စစ်မိစ္ဆာတစ်ခုက ဖိနှိပ်မှု၊ ကြမ်းကြုတ်မှု၊ စိတ်ဓာတ်စစ်ဆင်ရေးတွေနဲ့ အကြောက် တရားကို သွတ်သွင်းဖို့ ကြိုးစားလာတိုင်းမှာ ၂၀ ရာစုက နာဇီတွေရဲ့ မှန်ကွဲစည် စစ်ဆင် ရေးကို သတိရပြီး ကိုယ်တိုင် စစ်မိစ္ဆာတွေရဲ့ အလိုတူအလိုပါဘဝ ရောက်မသွားစေဖို့ သတိချပ်သင့်ကြောင်း တင်ပြလိုက်ပါတယ်။



တိုးပွားအောင်



ချုပ်နှောင်ခံရဆဲ
ဦးရေ
၃၁၄၁


ဖမ်းဆီး
ခံရသူဦးရေ
၄၀၈၂

အကြမ်းဖက်မှုကြောင့်
ကျဆုံးသူဦးရေ
၇၂၈




[အချက်အလက်များကို နိုင်ငံရေးအကျဉ်းသားများ ကူညီစောင့်ရှောက်ရေးအသင်းမှ ရယူပါသည်။]

လျှို့ဝှက်အပ်သောအရာကို လျှို့ဝှက်အပ်၏



ဟာသပညာရှင်ဇာနည်ဖမ်းဆီးခံရတာ ၁၀ ရက်ရှိပြီဖြစ်ပါတယ်။ သူဟာ ယခုနောက်ပိုင်း ဖေ့စ်ဘွတ်လူမှုကွန်ရက်မှာ ဘာပိုမိုမတင်လို့ အစောပိုင်းမှာ ဝေဖန်မှုတွေ မြင့်တက်ခဲ့ပါတယ်။ နီးစပ်သူတချို့ရဲ့ အဆိုအရတော့ သူဟာ Friend Only နဲ့သာ အကြောင်းအရာအချို့ကို တင်လေ့ရှိတာလို့ ဆိုပါတယ်။ နွေဦးတော်လှန်ရေးနဲ့ပတ်သက်တဲ့ လှုပ်ရှားမှုတွေမှာ နိုင်ငံတကာက သတင်းတချို့ကို တင်လာတာ တွေ့ခဲ့ရပေမယ့် အရေးယူခံရလောက်တဲ့ လှုံ့ဆော်မှုတွေ မတွေ့ရဘူးလို့ ဆိုပါတယ်။

ဒါဆိုရင် ဘာကြောင့်များ အဖမ်းအဆီးခံရပါသလဲ။ အတွင်းသတင်းတွေအရကတော့ CDM လှုပ်ရှားမှုတွေမှာ ငွေကြေးထောက်ပံ့မှုတချို့ ရှိခဲ့တယ်လို့ သိရပါတယ်။ သူ့ရဲ့ အနုပညာ အသိုင်းအဝိုင်းနဲ့သာ Group Chat ဖွဲ့ဆက်ဆံပြောဆိုမှုတွေ ရှိတယ်လို့လည်း နီးစပ်သူတချို့က ဆိုပါတယ်။ သူ့လုပ်ဆောင်မှုတချို့ဟာ သူ့ Group ထဲမှာ ပါဝင်ပတ်သက်နေတဲ့ အသိုင်းအဝိုင်းက တစ်ဆင့် ပေါက်ကြားတာဖြစ်နိုင်တယ်လို့ ခန့်မှန်းသုံးသပ်ကြပါတယ်။



မလေးရှားနိုင်ငံမှာ စီးပွားရေးလုပ်ကိုင်ပြီး၊ သူ့တပည့်မင်းသမီးတစ်ဦးနဲ့ နီးစပ်ပတ်သက် နေသူတစ်ဦးကြောင့် ဖြစ်မယ်လို့လည်း ခန့်မှန်းပြောဆိုချက်တွေ ရှိပါတယ်။ အဆိုပါပုဂ္ဂိုလ်ဟာ ဂေါက်ကွင်းတွေသွားရင်း စစ်ကောင်စီရဲ့ အဖွဲ့ဝင်တချို့နဲ့ ရောထွေးဆက်ဆံတာတွေ၊ အတူ သောက်စား ပြောဆိုတာတွေ များစွာရှိတယ်လို့ မျက်မြင်တချို့က ဆိုပါတယ်။ ဟုတ်-မဟုတ် အငြင်းပွားပြောဆိုစရာတွေရှိပေမယ့် ဆင်ခြင်သတိထားရမှာကတော့ အမှန်ပဲဖြစ်ပါတယ်။

အထူးသဖြင့် အာဏာသိမ်း အကြမ်းဖက်စစ်ကောင်စီက လူထုလှုပ်ရှားမှုနဲ့ CDM လှုပ်ရှားမှု တွေကို အပြင်းအထန် ဖိနှိပ်ဖြိုခွဲနေတဲ့အတွက် အလျှို့ဝှက်ဆုံးနဲ့ အသိသိပ်ဆုံး လှုပ်ရှားနေကြ ရတဲ့ ယခုလိုကာလမျိုးမှာ တော်လှန်ရေးသတိ မပြတ်ရှိနေရမှာ ဖြစ်ပါတယ်။



လျှို့ဝှက်ရေးဥပဒေသတွေထဲက အထူးရှောင်ကြဉ်ရမှာတွေဖြစ်တဲ့ ပါးစပ်ဖွာတာတွေနဲ့ အာချောင်တာတွေအပြင် လူမှုကွန်ရက်ပေါ်မှာ အများရဲ့ဂရုပြုမှုကို ခံချင်တာတွေကိုလည်း စောင့်ထိန်းရမှာ ဖြစ်ပါတယ်။ မိမိရဲ့ ပေါ့လျော့မှုဟာ မိမိတစ်ယောက်တည်းကိုသာ အန္တရာယ် ဖြစ်စေနိုင်တာမဟုတ်ဘဲ မိမိရဲ့မိသားစုနဲ့ လုပ်ဖော်ကိုင်ဘက်၊ ရဲဘော်ရဲဘက်တွေသာမက မိမိ တာဝန်ယူထားတဲ့ လှုပ်ရှားမှုတွေကနေ အတိုင်းအတာ ကြီးမားရင် ကြီးမားသလို တော်လှန်ရေး တစ်ခုလုံးကိုပါ ထိခိုက်၊ လေးဖင့်၊ ပျက်စီးသွားစေနိုင်တယ်ဆိုတာကို သိရှိထားရမှာ ဖြစ်ပါတယ်။

ဒါကြောင့် လျှို့ဝှက်လုပ်ငန်းတွေရဲ့ အသက်သွေးကြောလို့ ပြောလို့ရတဲ့ “မည်သူ့ကိုမျှ မယုံပါနှင့်၊ တတ်နိုင်သမျှ နည်းနည်းပဲပြောပါ”၊ “ကိုယ်နဲ့မဆိုင်ရင် မသိချင်နဲ့၊ သိခဲ့ရင်လည်း မသိချင်ယောင်ဆောင်နေ” ဆိုတဲ့ ဆောင်ပုဒ်နှစ်ခုကိုသာ မပြတ်နှလုံးသွင်းပြီး တိကျခိုင်မာစွာ လိုက်နာစောင့်ထိန်းသင့်ပါကြောင်း တင်ပြလိုက်ရပါတယ်။

"အပ္ပမာဒန သမ္မာဒေထ"

"မမေ့မလျော့ မပေါ့သောသတိဖြင့် ပြည့်စုံကြကုန်လော့။" ■



မင်းအသံပဲလိုတယ်

ငါတို့အသံက
 ချိန်ကိုက်ဗုံး တစ်လုံးကို
 အသံနဲ့တင် ဖောက်ခွဲနိုင်တယ်။
 ငါတို့အသံက
 ဆင်ဖိုနီလို ရောင်စုံပေမယ့်
 အရောင်စွန်းခြင်း ပရောဂတစ်စက်မှ
 စွန်းမနေဘူး။
 ငါတို့အသံက
 ကျဆုံးရဲဘော်တွေရဲ့
 အရိုးတွန်သံတွေနဲ့ ပေါင်းစပ်ထားတယ်။
 ငါတို့အသံက
 ဖိနပ်တစ်ဖက် ကျွတ်ထွက်နေတဲ့
 မင်းဆိုးမင်းညစ်ကို တွန်းလှန်နိုင်တယ်။
 တွန်းလှန်နေတယ်။
 ငါတို့အသံ က
 ဘယ်တော့မှ ကွယ်ပျောက်သွားမှာ မဟုတ်ဘူးလို့
 ထင်နေတဲ့ အကြောက်တရားတွေကို
 လွင့်စင်သွားစေနိုင်တယ်။
 ဆိုတော့ ... ဘယ်မလဲ ... မင်း ... အသံ။

မြူစော

ငါတို့ပဲနိုင်မှာ

မင်းတို့က တစ်ချက်ပစ်လိုက်တိုင်း
 ငါတို့ရင်ထဲမှာ ဆူးတစ်ချောင်း ထပ်ထွက်တယ်
 ငါတို့လူတစ်ယောက် ကျသွားတိုင်း
 နိုင်ကိုနိုင်ရမယ်ဆိုတဲ့ ယုံကြည်ချက်က
 တစ်ရစ်ထပ်တိုးတယ်...။

သေနတ်ရှိလို့ စိန်ခေါ်တာမဟုတ်ဘူး
 သတ္တိရှိလို့ တိုက်ပွဲဝင်တာ...။

ဟောဒီနွေဦးမှာ တော်လှန်ရေးဟာ
 ပန်းလိုဖူးပွင့်ပြီး ဆူးလို ချွန်ထက်တယ်...။

အဓမ္မနဲ့ အာဏာရှင်ကို မောင်းထုတ်ဖို့
 ငါတို့ဘယ်တော့မှ နောက်ဆုတ်မှာ မဟုတ်ဘူး။
 ငါတို့ပဲ နိုင်မှာ...။ ။

ညလယ်မိုး



တော်လှန်ရေးသည် NEW NORMAL ဖြစ်သည်

လွန်ခဲ့တဲ့နှစ် ကိုဗစ်သေ ကပ်ရောဂါစတင်ဖြစ်ပွားစဉ်က ကျနော်တို့ဟာ ရောဂါဖြစ်ပွားနေတဲ့ အခြေအနေ ပတ်ဝန်းကျင်သစ်မှာ အန္တရာယ်ကြားက ကာကွယ်ရေးနည်းလမ်းတွေနဲ့အတူ ဘယ်လို နေထိုင်ရမလဲဆိုတာ အဖြေရှာ၊ ဆွေးနွေးခဲ့ကြတာကို အမှတ်ရကြမှာပါ။

လက်ရှိ မြန်မာ့နေ့ဦးတော်လှန်ရေးကာလမှာလည်း ကျနော်တို့ ရင်ဆိုင်လာရတဲ့ အခက်အခဲတွေ အထူးသဖြင့် ဖိနှိပ်မှုတွေ၊ နာကျင်ခံစားရမှုတွေ၊ ဒေါသထွက်ရတာတွေအပေါ် ငါတို့ ဘယ်လိုဆက်လက် နေထိုင် သွားကြရမလဲဆိုတာ တွေးမိနေကြမှာပဲ။ ဒီအတွက် ကျနော်တို့ လက်ခံလိုက်ရမှာတစ်ခုကတော့ တော်လှန်ရေး သည် new normal (သာမန် နေထိုင်မှုဘဝပုံစံသစ်) ဖြစ်သည် ဆိုတာပါပဲ။ တော်လှန်ရေး new normal ဆိုတာ ကတော့ ဖိနှိပ်မှုတွေကို အသားကျလက်ခံရမှာမဟုတ်ဘဲ ခုခံရေး၊ တော်လှန်ရေးကိုသာလျှင် အသားကျ လက်ခံ လိုက်ခြင်း (တစ်နည်း) တော်လှန်ရေးနဲ့ ယှဉ်တွဲနေထိုင်ခြင်းပဲ ဖြစ်ပါတယ်။

ရန်သူကို ကျနော်တို့ အနိုင်မရမချင်း ဖိနှိပ်မှုဆက်ရှိနေပြီး ဖိနှိပ်မှုခံရက်စက်မှုတွေ ဒီဂရီတိုးလို့ ကျရောက် လာမယ်ဆိုတာကို သိထားရပါမယ်။ ဖိနှိပ်မှုဟာ ကိုယ့်ဘဝခါးဝကို အမြဲတမ်း တံခါးခေါက်လာနိုင်ပါတယ်။ အာဏာ ရှင်လက်အောက်မှာ လူတိုင်း ရာဇဝတ်သားတွေဖြစ်ပြီး လူသားဖြစ်တည်မှုတိုင်းသည် အပြစ်ရှိပါတယ်။ ဥပမာ အားဖြင့် စစ်ကောင်စီက အခြေအမြစ်မရှိ စွပ်စွဲပြီး ဖမ်းဆီးခံထားရတဲ့ ခေါင်းဆောင်တွေအပါအဝင် ၅၀၅(က) နဲ့ အမှုဖွင့်ခံရ ဖမ်းဆီးခံရတဲ့ ပြည်သူတွေကို ကြည့်နိုင်ပါတယ်။ ငြိမ်းချမ်းစွာ ဆန္ဒပြနေတဲ့ကြား ပစ်ခတ်သတ်ဖြတ် ခံရတဲ့ မမြသွဲ့သွဲ့ခိုင်း၊ ကိုဝေယံထွန်း အမှူးပြုတဲ့ ပြည်သူတွေကနေ သိနိုင်ပါတယ်။

ဖက်ဆစ်စစ်အာဏာရှင်တွေဟာ ကျနော်တို့ပြည်သူတွေ အမြဲကြောက်ရွံ့စိတ်ဝင်ပြီး သူတို့ကို တွန်းလှန် နိုင်စွမ်းမရှိအောင် ဖိနှိပ်ထားဖို့ ကြံရွယ်နေတာပဲ ဖြစ်ပါတယ်။ ဒီအတွက် ရုပ်သံ၊ စာပေ အစ ရှိသမျှဝါဒဖြန့်ချိရေး နည်းလမ်းပေါင်းစုံကို သုံးနေပါတယ်။

ကျနော်တို့အနေနဲ့ ဒီလို လှည့်စားဝါဒဖြန့်ချိမှုတွေနဲ့ ဖိနှိပ်မှုတွေ၊ ဖမ်းဆီးနှိပ်စက်သတ်ဖြတ်မှုတွေအပေါ် လက်မခံကြောင်း ပြသတဲ့နေရာမှာ တော်လှန်ရေးဟာ ကျနော်တို့ရဲ့ new normal အဖြစ် နှလုံးသွင်းလက်ခံပြီး ဆန့်ကျင်အာခံသွားကြရပါမယ်။ ကျနော်တို့ဟာ ကျဆုံးသွားသော ပြည်သူတွေ၊ သူရဲကောင်းတွေကို လေးစားသော အားဖြင့် ဒီဖိနှိပ်မှုတွေကို အသားကျ လက်ခံသွားလို့မဖြစ်ပါဘူး။

တော်လှန်ရေး new normal ဆိုတာဟာ စစ်အာဏာရှင် ဆန့်ကျင်ရေးသည် မိမိ၏ နေ့စဉ်ဘဝတွင် အစဉ်အမြဲကပ်လျက် ပါဝင်နေတယ်ဆိုတာကို နှလုံးသွင်းထားရေး (တစ်နည်းပြောရရင်) တော်လှန်ရေးနဲ့ ယှဉ်တွဲ စိတ်နဲ့ နေထိုင်မှုပဲ ဖြစ်ပါတယ်။ အကြမ်းဖက် စစ်ကောင်စီပြုတ်ကျရေးအတွက် နည်းလမ်းမျိုးစုံက ပါဝင်ကူညီနိုင် ရေးနဲ့ အာဏာဖီဆန်သွားရေးပဲဖြစ်ပါတယ်။ ဒီနေရာမှာ လမ်းပေါ်ထွက်ဆန္ဒပြတာ၊ စစ်အာဏာရှင်တွေကို လက်နက်ကိုင်တော်လှန်ဖို့ နည်းလမ်းရှာတာတွေတင် မဟုတ်ဘဲ သံပုံးတီးတာ၊ ပန်းသပိတ်၊ အီစတာသပိတ်၊ silent strike စတဲ့ လှုပ်ရှားမှုတွေမှာ ပါဝင်တာနဲ့ အွန်လိုင်းလှုပ်ရှားမှုတွေမှာ ပါဝင်တွေ့ဟာလည်း တော်လှန်ရေး new normal ထဲမှာ နေထိုင်ခြင်းဖြစ်တယ်ဆိုတာ သိထားရပါမယ်။ ဒါ့အပြင် လူထုလှုပ်ရှားမှုတွေကို လူအား၊ ငွေအား၊ စိတ်ပိုင်းဆိုင်ရာ ခွန်အားပေးခြင်းဖြင့် ကူညီခြင်း၊ CDMမှာပါဝင်နေတဲ့ ဝန်ထမ်းကောင်းတွေကို ကူညီ ထောက်ပံ့ခြင်း၊ စစ်ဘေးရှောင်ပြည်သူတွေ အတွက် အလှူငွေထည့်ဝင်ခြင်း၊ မတရားသော အမိန့်အာဏာများကို ဖီဆန်ခြင်းတို့သည်လည်း တော်လှန်ရေးနဲ့ ယှဉ်တွဲနေထိုင်ခြင်းပင်ဖြစ်ပါတယ်။

ကျနော်တို့ပြည်သူတွေဟာ ဖိနှိပ်မှုတွေအောက်မှာ အသားကျပြီး အာဏာရှင်စနစ် နဲ့ ယှဉ်တွဲနေထိုင်ရှင်သန်မလား၊ တော်လှန်ရေးသည် new normal ဖြစ်သည်ဆိုတာ လက်ခံ ပြီး တော်လှန်ရေးနဲ့ ယှဉ်တွဲနေထိုင်မလားဆိုတာ မိမိကိုယ်ကိုယ် မေးခွန်းထုတ် သွားရမှာဖြစ်ပါတယ်။ ကျဆုံးသွားတဲ့ ပြည်သူ့အာဇာနည်များကို ငဲ့ညှာသောအားဖြင့် မှန်ကန်သော ရွေးချယ်မှု ပြုလုပ်နိုင်ကြပါစေကြောင်း ဆုတောင်းလိုက်ရပါတယ်။